

## એકમ

# 5

## p-વિભાગનાં તત્ત્વો II

### 5.1 પ્રસ્તાવના (Introduction)

ધોરણ 11માં આપણે શીખી ગયા છીએ કે, સમૂહ 13થી 18માં આવેલાં તત્ત્વોમાં છેલ્લો ઇલેક્ટ્રોન p-કક્ષકમાં ભરાય છે. તેથી આ તત્ત્વોને p-વિભાગનાં તત્ત્વો કહે છે. આ તત્ત્વોની બાહ્યતમ કક્ષાની ઇલેક્ટ્રોનીય રચના  $ns^2np^{1-6}$  (He સિવાય, Heની ઇલેક્ટ્રોનીય રચના  $1s^2$ ) છે. p-વિભાગનાં તત્ત્વોના ગુણધર્મો તેઓના પરમાણ્વિક કદ, આયનીકરણ એન્ટાલ્પી, ઇલેક્ટ્રોન-પ્રાપ્તિ એન્ટાલ્પી અને વિદ્યુતઋણતા જેવાં પરિબલો પર આધાર રાખે છે. બીજા આવર્તનાં તત્ત્વોની ઇલેક્ટ્રોનીય રચનામાં d-કક્ષકોની ગેરહાજરી અને ત્રીજાથી સાતમા આવર્તનાં તત્ત્વોની ઇલેક્ટ્રોનીય રચનામાં d- અને/અથવા અને f-કક્ષકોની હાજરીને કારણે p-વિભાગનાં તત્ત્વોના ગુણધર્મોમાં ખૂબ જ વિવિધતા જોવા મળે છે. આ ઉપરાંત આ વિભાગમાં ધાતુ, અધાતુ અને અર્ધ ધાતુ તત્ત્વોની હાજરીને કારણે પણ વિવિધતા જોવા મળે છે.

### 5.2 સમૂહ-15નાં તત્ત્વો (Elements of Group-15)

સમૂહ-15માં નાઈટ્રોજન, ફોસ્ફરસ, આર્સેનિક, એન્ટિમની અને બિસ્મથનો સમાવેશ થાય છે. આ સમૂહનું પ્રથમ તત્ત્વ નાઈટ્રોજન હોવાથી આ સમૂહને નાઈટ્રોજન સમૂહ તરીકે પણ ઓળખવામાં આવે છે. એક જ સમૂહનાં તત્ત્વોમાં ઉપરથી નીચે તરફ જઈએ તેમ અધાતુથી અર્ધ ધાતુ અને ત્યાર બાદ ધાત્વિક ગુણધર્મોમાં વધારો જોવા મળે છે. નાઈટ્રોજન અને ફોસ્ફરસ અધાતુ તત્ત્વો, આર્સેનિક અને એન્ટિમની અર્ધ ધાતુ તત્ત્વો તથા બિસ્મથ ધાતુ તત્ત્વ છે. ડાયનાઈટ્રોજન વાયુ હવામાં કદથી આશરે 78 % જેટલો હાજર હોય છે. પૃથ્વીના પોપડામાંથી નાઈટ્રોજન તત્ત્વ સોડિયમ નાઈટ્રેટ- $\text{NaNO}_3$  (ચિલી સોલ્ટપીટર) અને પોટેશિયમ નાઈટ્રેટ- $\text{KNO}_3$  (ઇન્ડિયન સોલ્ટપીટર) તરીકે મળી આવે છે. ફોસ્ફરસ તત્ત્વ એપેટાઈટ ખનિજો  $\text{Ca}_9(\text{PO}_4)_6 \cdot \text{CaX}_2$  (X = F, Cl, OH)માંથી મળી આવે છે. દા.ત., ફ્લોર એપેટાઈટ  $\text{Ca}_9(\text{PO}_4)_6 \cdot \text{CaF}_2$ . ફોસ્ફરસ પ્રાણી અને વનસ્પતિના બંધારણમાં અગત્યનો ઘટક છે. તે સજીવકોષ તેમજ હાડકામાં હાજર હોય છે. ઈંડાં અને દૂધમાં ફોસ્ફોપ્રોટીન હોય છે. આ સમૂહનાં તત્ત્વોના અગત્યના પરમાણ્વિક અને ભૌતિક ગુણધર્મો કોષ્ટક 5.1માં દર્શાવેલ છે.

કોષ્ટક 5.1 સમૂહ-15નાં તત્ત્વોના પરમાણ્વિય અને ભૌતિક ગુણધર્મો

ગુણધર્મો	N	P	As	Sb	Bi
પરમાણ્વિય-ક્રમાંક	7	15	33	51	83
પરમાણ્વિય દળ (ગ્રામ મોલ <sup>-1</sup> )	14.01	30.97	74.92	121.75	208.98
ઇલેક્ટ્રોનીય રચના	[He]2s <sup>2</sup> 2p <sup>3</sup>	[Ne]3s <sup>2</sup> 3p <sup>3</sup>	[Ar]3d <sup>10</sup> 4s <sup>2</sup> 4p <sup>3</sup>	[Kr]4d <sup>10</sup> 5s <sup>2</sup> 5p <sup>3</sup>	[Xe]4f <sup>14</sup> 5d <sup>10</sup> 6s <sup>2</sup> 6p <sup>3</sup>
આયનીકરણ એન્થાલ્પી (I)	1402	1012	947	834	703
(Δ <sub>f</sub> H) (કિલોજૂલમોલ <sup>-1</sup> ) (II)	2856	1903	1798	1595	1610
(III)	4577	2910	2736	2443	2466
વિદ્યુતઋણતા	3.0	2.1	2.0	1.9	1.9
સહસંયોજક ત્રિજ્યા (pm)	70	110	121	141	148
આયનીય ત્રિજ્યા (pm)	171	212	222	76	103
ગલનબિંદુ (K)	63	317	1089	904	544
ઉત્કલનબિંદુ (K)	77.2	554	888	1860	1837
ઘનતા (ગ્રામ સેમી <sup>-3</sup> ) (298 K)	0.879	1.823	5.77	6.697	9.808

5.2.1 ઇલેક્ટ્રોનીય રચના, પ્રાપ્તિસ્થાન, ઓક્સિડેશન અવસ્થા (Electronic Configuration, Occurrence, Oxidation State) :

**ઇલેક્ટ્રોનીય રચના :** સમૂહ-15નાં તત્ત્વોની સંયોજકતા કક્ષાની ઇલેક્ટ્રોનીય રચના ns<sup>2</sup>np<sup>3</sup> છે. આ તત્ત્વોની s-કક્ષક સંપૂર્ણ ભરાયેલી અને p-કક્ષકો અર્ધપૂર્ણ ભરાયેલી હોવાથી આ તત્ત્વો વિશેષ રીતે સ્થાયી છે.

**પ્રાપ્તિસ્થાન :** સમૂહ-15નાં તત્ત્વોની મુખ્ય ખનિજો કોષ્ટક 5.2માં દર્શાવેલી છે.

કોષ્ટક 5.2 સમૂહ-15નાં તત્ત્વોની મુખ્ય ખનિજો

તત્ત્વો	મુખ્ય ખનિજોનું બંધારણ અને નામ
નાઈટ્રોજન	મુક્ત વાયુરૂપે પૃથ્વીના વાતાવરણમાં લગભગ 78 %, વનસ્પતિજ અને પ્રાણીજન્ય પ્રોટીનમાં લગભગ 17 %, NaNO <sub>3</sub> ચિલી સોલ્ટપીટર, KNO <sub>3</sub> સૂરોખાર (ઇન્ડિયન સોલ્ટ પીટર)
ફોસ્ફરસ	કેલ્શિયમ ફોસ્ફેટ Ca <sub>3</sub> (PO <sub>4</sub> ) <sub>2</sub> હાડકાં અને દાંતમાં લગભગ 60 %, Ca <sub>9</sub> (PO <sub>4</sub> ) <sub>6</sub> • CaF <sub>2</sub> ફ્લોરએપેટાઈટ, Ca <sub>9</sub> (PO <sub>4</sub> ) <sub>6</sub> • CaCl <sub>2</sub> ક્લોરએપેટાઈટ, Ca <sub>9</sub> (PO <sub>4</sub> ) <sub>6</sub> • Ca(OH) <sub>2</sub> હાઈડ્રોક્સિએપેટાઈટ
આર્સેનિક	As <sub>4</sub> S <sub>4</sub> રીઅલ્ગર (જ્વાળામુખી પ્રદેશોમાં), As <sub>2</sub> S <sub>3</sub> ઓર્પિમેન્ટ, FeAsS <sub>2</sub> આર્સેનોપાયરાઈટ
એન્ટિમની	Sb <sub>2</sub> S <sub>3</sub> સ્ટિબાઈન, Sb <sub>2</sub> O <sub>4</sub> એન્ટિમની ઓર
બિસ્મથ	Bi <sub>2</sub> S <sub>3</sub> બિસ્મથાઈન, Bi <sub>2</sub> O <sub>3</sub> બિસ્માઈટ, (BiO) <sub>2</sub> CO <sub>3</sub> બિસ્મથસ્પાર

**ઓક્સિડેશન અવસ્થા :** સમૂહ-15નાં તત્ત્વોની સામાન્ય ઓક્સિડેશન અવસ્થા -3, +3 અને +5 છે. સમૂહમાં નીચે તરફ જતાં પરમાણ્વિક કદ અને ધાત્વિક ગુણ વધવાને કારણે તત્ત્વોનું -3 ઓક્સિડેશન અવસ્થા દર્શાવવાનું વલણ ઘટે છે. તેવી જ રીતે +5 ઓક્સિડેશન અવસ્થાની સ્થાયીતા પણ સમૂહમાં નીચે તરફ જતાં ઘટે છે. નાઇટ્રોજન તત્ત્વ જ્યારે ઓક્સિડેશન તત્ત્વ સાથે પ્રક્રિયા કરે છે ત્યારે તે +1થી +5 ઓક્સિડેશન અવસ્થા દર્શાવે છે. કેટલાક ઓક્સોએસિડમાં ફોસ્ફરસ +1, +3, +4, +5 ઓક્સિડેશન અવસ્થા દર્શાવે છે. સમૂહ-15નાં તત્ત્વોની ઓક્સિડેશન અવસ્થા કોષ્ટક 5.3માં દર્શાવેલ છે.

### કોષ્ટક 5.3 સમૂહ-15નાં તત્ત્વોની ઓક્સિડેશન અવસ્થા

તત્ત્વો	N	P, As	Sb	Bi
ઓક્સિડેશન અવસ્થા	-3થી +5	-3, +3, +5	+3, +5	+3

### 5.2.2 ભૌતિક અને રાસાયણિક ગુણધર્મોમાં આવર્તિતા (Periodicity in Physical and Chemical Properties) :

(1) **ભૌતિક ગુણધર્મોમાં આવર્તિતા :** કોષ્ટક 5.1ના આધારે કહી શકાય કે, સમૂહ-15નાં તત્ત્વોમાં પરમાણ્વિક ક્રમાંકના વધારા સાથે પરમાણ્વિક કદ વધવાનું, આયનીકરણ એન્થાલ્પી ઘટવાનું તથા વિદ્યુતઋણતા ઘટવાનું સામાન્ય વલણ જોવા મળે છે. તેથી પરમાણ્વિક-ક્રમાંકના વધારા સાથે ધાત્વિક ગુણ પણ વધે છે.

(i) **પરમાણ્વિક અને આયનીય ત્રિજ્યા :** સમૂહ-15માં ઉપરથી નીચે તરફ જઈએ તેમ પરમાણ્વિક અને આયનીય ત્રિજ્યા વધે છે. નાઇટ્રોજન તત્ત્વથી ફોસ્ફરસ તત્ત્વ તરફ જતાં તેમની પરમાણ્વિક ત્રિજ્યામાં નોંધપાત્ર વધારો થાય છે. પરંતુ Asથી Bi તરફ જતાં તેમની પરમાણ્વિક ત્રિજ્યામાં થોડો વધારો થાય છે. આમ, થવાનું કારણ ભારે તત્ત્વોમાં સંપૂર્ણ ભરાયેલી d- અથવા/અને f-કક્ષકોની હાજરી છે. (કોષ્ટક 5.1)

(ii) **આયનીકરણ એન્થાલ્પી :** સમૂહ-15માં ઉપરથી નીચે તરફ જઈએ તેમ પરમાણ્વિક કદ વધવાની સાથે આયનીકરણ એન્થાલ્પીનું મૂલ્ય ઘટે છે. આ તત્ત્વોની પ્રથમ આયનીકરણ એન્થાલ્પી ( $\Delta_1H_1$ ), દ્વિતીય આયનીકરણ એન્થાલ્પી ( $\Delta_2H_2$ ) અને તૃતીય આયનીકરણ એન્થાલ્પી ( $\Delta_3H_3$ )નો ક્રમ  $\Delta_1H_1 < \Delta_2H_2 < \Delta_3H_3$  છે (કોષ્ટક 5.1). સમૂહ-15નાં તત્ત્વોમાં p-કક્ષકો અર્ધપૂર્ણ ભરાયેલી હોવાથી તેઓ વિશિષ્ટ સ્થાયીતા ધરાવે છે. તેથી આ તત્ત્વોમાંથી ઇલેક્ટ્રોન સરળતાથી દૂર થતો નથી. આમ, એક જ આવર્તમાં સમૂહ-15ના તત્ત્વની આયનીકરણ એન્થાલ્પીનું મૂલ્ય, સમૂહ-14ના તત્ત્વની આયનીકરણ એન્થાલ્પીના મૂલ્ય કરતાં વધુ હોય છે.

(iii) **વિદ્યુતઋણતા :** સામાન્ય રીતે સમૂહમાં ઉપરથી નીચે તરફ જતાં પરમાણ્વિક-ક્રમાંક વધવાની સાથે પરમાણ્વિક કદ વધે છે. તેથી વિદ્યુતઋણતા ઘટે છે. ભારે તત્ત્વોમાં વિદ્યુતઋણતાનો તફાવત ઓછો જોવા મળે છે. (કોષ્ટક 5.1)

આ સમૂહનાં તત્ત્વો બહુપરમાણ્વિક છે. નાઇટ્રોજન અને બિસ્મથ તત્ત્વો સિવાયના આ સમૂહનાં બધાં તત્ત્વો અપરરૂપો ધરાવે છે.

### (2) રાસાયણિક ગુણધર્મોમાં આવર્તિતા :

(i) **હાઇડ્રોજન તત્ત્વ સાથે પ્રક્રિયા :** સમૂહ-15નાં બધા તત્ત્વો હાઇડ્રોજન તત્ત્વ સાથે પ્રક્રિયા કરી  $MH_3$  (જ્યાં M = N, P, As, Sb અથવા Bi) પ્રકારના હાઇડ્રાઇડ બનાવે છે. સમૂહમાં  $NH_3$ થી  $BiH_3$  તરફ જતાં હાઇડ્રાઇડ સંયોજનોની સ્થાયીતા ઘટે છે, પરંતુ રિડક્શનકર્તા તરીકેનો ગુણધર્મ વધે છે. આ હાઇડ્રાઇડ સંયોજનોની બેઝિકતાનો ક્રમ  $NH_3 > PH_3 > AsH_3 > SbH_3 > BiH_3$  છે.

(ii) **ઓક્સિજન તત્ત્વ સાથે પ્રક્રિયા :** સમૂહ-15નાં તત્ત્વો ઓક્સિજન તત્ત્વ સાથે પ્રક્રિયા કરી બે પ્રકારના ઓક્સાઇડ  $M_2O_3$  અને  $M_2O_5$  બનાવે છે. ઊંચી ઓક્સિડેશન અવસ્થા ધરાવતાં તત્ત્વોના ઓક્સાઇડ, નીચી ઓક્સિડેશન અવસ્થા ધરાવતાં તત્ત્વો કરતાં વધુ એસિડિક હોય છે. સમૂહમાં ઉપરથી નીચે તરફ જતાં એસિડિક ગુણધર્મ ઘટે છે. નાઇટ્રોજન અને ફોસ્ફરસના  $M_2O_3$  પ્રકારના ઓક્સાઇડ એસિડિક, આર્સેનિક અને એન્ટિમનીના ઓક્સાઇડ ઊભયગુણી તથા બિસ્મથના ઓક્સાઇડ બેઝિક છે. આ સમૂહમાં ઉપરથી નીચે તરફ જતાં ધાતુ ગુણધર્મનો વિકાસ દર્શાવે છે.


(iii) હેલોજન તત્વો સાથે પ્રક્રિયા : સમૂહ-15નાં તત્વો હેલોજન સાથે પ્રક્રિયા કરી  $MX_3$  અને  $MX_5$  પ્રકારના હેલાઇડ સંયોજનો બનાવે છે. નાઇટ્રોજન પરમાણુની સંયોજકતા કક્ષામાં d-કક્ષકો ન હોવાથી તે પેન્ટાહેલાઇડ સંયોજન બનાવી શકતો નથી. ટ્રાયહેલાઇડ કરતાં પેન્ટાહેલાઇડ વધુ સહસંયોજક છે. નાઇટ્રોજન તત્વ સિવાયનાં તત્વોના બધા ટ્રાયહેલાઇડ સ્થાયી છે. જ્યારે નાઇટ્રોજન તત્વનો ફક્ત એક જ ટ્રાયહેલાઇડ  $NF_3$  સ્થાયી છે.  $BiF_3$  સિવાયના ટ્રાયહેલાઇડ સંયોજનો સહસંયોજક છે.

(iv) ધાતુ તત્વો સાથે પ્રક્રિયા : સમૂહ-15નાં બધાં તત્વો, ધાતુ તત્વો સાથે પ્રક્રિયા કરી  $Ca_3N_2$  (કેલ્શિયમ નાઇટ્રાઇડ),  $Ca_3P_2$  (કેલ્શિયમ ફોસ્ફાઇડ),  $Na_3As$  (સોડિયમ આર્સેનાઇડ),  $Zn_3Sb_2$  (ઝિંક એન્ટિમોનાઇડ) અને  $Mg_3Bi_2$  (મેગ્નેશિયમ બિસ્મુથાઇડ) દ્વિઅંગી સંયોજનો બનાવે છે. તેમાં N, P, As, Sb અને Biની ઓક્સિડેશન અવસ્થા (-3) છે.

### 5.3 નાઇટ્રોજન (Nitrogen)


#### 5.3.1 ડાયનાઇટ્રોજન વાયુની બનાવટ, ગુણધર્મો અને ઉપયોગો (Preparation, Properties and Uses of Dinitrogen Gas) :

(1) ડાયનાઇટ્રોજન વાયુની બનાવટ : વ્યાપારી ધોરણે ડાયનાઇટ્રોજન હવાના પ્રવાહીકરણ અને વિભાગીય નિસ્સંદનથી બનાવાય છે. પ્રવાહી ડાયનાઇટ્રોજનનું ઉત્કલનબિંદુ 77.2 K હોવાથી નિસ્સંદન દરમિયાન તે પ્રથમ મળે છે. જ્યારે પ્રવાહી ડાયઓક્સિજનનું ઉત્કલનબિંદુ 90 K હોવાથી તે પાત્રમાં બાકી રહે છે. પ્રયોગશાળામાં ડાયનાઇટ્રોજન વાયુ, જલીય એમોનિયમ ક્લોરાઇડની અને જલીય સોડિયમ નાઇટ્રાઇટ સાથેની પ્રક્રિયાથી બનાવી શકાય છે.




આ પ્રક્રિયા દરમિયાન થોડા પ્રમાણમાં NO અને  $HNO_3$  પણ બને છે. તે દૂર કરવા માટે પ્રક્રિયા દરમિયાન ઉત્પન્ન થતા વાયુને પોટેશિયમ ડાયકોમેટ અને જલીય સલ્ફ્યુરિક એસિડના મિશ્રણમાંથી પસાર કરવામાં આવે છે.

એમોનિયમ ડાયકોમેટના ઉષ્મીય વિઘટનથી પણ ડાયનાઇટ્રોજન વાયુ બનાવી શકાય છે.



અતિશુદ્ધ ડાયનાઇટ્રોજન વાયુ સોડિયમ અથવા બેરિયમ એઝાઇડના ઉષ્મીય વિઘટનથી મેળવાય છે.






#### (2) ગુણધર્મો :



##### (i) ભૌતિક ગુણધર્મો :

- ડાયનાઇટ્રોજન વાયુ રંગવિહીન, સ્વાદવિહીન અને બિનઝેરી છે.
- તે બે સ્થાયી સમસ્થાનિકો  $^{14}N$  અને  $^{15}N$  ધરાવે છે.
- તે પાણીમાં અલ્પદ્રાવ્ય છે.
- ઓરડાના તાપમાને તે નિષ્ક્રિય હોય છે પરંતુ તાપમાન વધવાની સાથે તેની પ્રતિક્રિયાત્મકતા(Reactivity)માં વધારો થાય છે.

(ii) રાસાયણિક ગુણધર્મો : ઊંચા તાપમાને તે કેટલીક ધાતુઓ સાથે પ્રક્રિયા કરી આયનીય નાઇટ્રાઇડ અને અધાતુઓ સાથે પ્રક્રિયા કરી સહસંયોજક નાઇટ્રાઇડ બનાવે છે.



તે ડાયહાઇડ્રોજન વાયુ અને ડાયઑક્સિજન વાયુ સાથે પ્રક્રિયા કરી અનુક્રમે એમોનિયા વાયુ અને નાઇટ્રિક ઑક્સાઇડ વાયુ બનાવે છે.



### (3) ઉપયોગો :

- એમોનિયા વાયુના ઉત્પાદનમાં અને નાઇટ્રોજન તત્વ ધરાવતાં અન્ય રસાયણોના ઔદ્યોગિક ઉત્પાદનમાં ઉપયોગી છે.
- કેટલીક ધાતુકર્મવિધિઓમાં નિષ્ક્રિય વાતાવરણ માટે વિદ્યુતગોળામાં, નાઇટ્રિક એસિડની બનાવટમાં તથા હવામાંના ઑક્સિજનની ક્રિયાશીલતા ડાયનાઇટ્રોજન વાયુની હાજરીને કારણે ઘટે છે. તેથી તે શ્વાસોચ્છવાસમાં ઉપયોગી બને છે.
- પ્રવાહી ડાયનાઇટ્રોજનનો ઉપયોગ જૈવિક પદાર્થો તથા ખાદ્યપદાર્થોની જાળવણી માટે શીતક તરીકે થાય છે.


### 5.3.2 સમૂહનાં અન્ય તત્વોથી અલગ પડવું (અનિયમિત વર્તણૂક) (Distinction from other Elements of Group (Anomalous Behaviour)) :

- નાઇટ્રોજનનો દ્વિપરમાણ્વિય અણુ - ડાયનાઇટ્રોજન ( $\text{N}_2$ ) વાયુરૂપે છે જ્યારે અન્ય તત્વો  $\text{M}_4$  અણુ તરીકે ઘન સ્થિતિમાં હોય છે. (અપવાદ-Bi)
- નાઇટ્રોજન તત્વ અપરરૂપો ધરાવતાં નથી જ્યારે અન્ય તત્વો અપરરૂપો ધરાવે છે.
- નાઇટ્રોજનના ટ્રાયઑક્સાઇડ  $\text{N}_2\text{O}_3$  અને પેન્ટોક્સાઇડ  $\text{N}_2\text{O}_5$  એક આણ્વિય છે જ્યારે અન્ય તત્વોનાં ટ્રાયઑક્સાઇડ અને પેન્ટોક્સાઇડ દ્વિઆણ્વિય છે.  
દા.ત.,  $\text{P}_4\text{O}_6$ ,  $\text{As}_4\text{O}_6$ ,  $\text{P}_4\text{O}_{10}$  અને  $\text{As}_4\text{O}_{10}$
- નાઇટ્રોજન તત્વના ટ્રાયહાઇડ્રાઇડ ( $\text{NH}_3$ ) બિનઝેરી છે જ્યારે અન્ય તત્વોના ટ્રાયહાઇડ્રાઇડ ઝેરી છે. દા.ત., ફોસ્ફિન ( $\text{PH}_3$ ), આર્સિન ( $\text{AsH}_3$ ) વગેરે.
- નાઇટ્રોજન અઘાતુ હોવાથી તેનાં ઑક્સાઇડ સંયોજનો એસિડિક ગુણધર્મ ધરાવે છે.
- $\text{NF}_3$  સિવાયના નાઇટ્રોજનના બીજા હેલાઇડ વિસ્ફોટક છે જ્યારે બીજાં તત્વોના હેલાઇડ સ્થાયી છે.
- નાઇટ્રોજન તત્વના નાના કદ અને ઊંચી વિદ્યુતઋણતાના કારણે તેમાં  $\text{p}\pi\text{-p}\pi$  બંધ બનાવવાનો વિશિષ્ટ ગુણ છે. જ્યારે સમૂહનાં અન્ય તત્વો આવા ગુણ ધરાવતા નથી. પરિણામે નાઇટ્રોજન તત્વ ત્રિબંધ ધરાવતા  $\text{N}\equiv\text{N}$  ડાયનાઇટ્રોજન વાયુ તરીકે અસ્તિત્વ ધરાવે છે. જ્યારે સમૂહનાં અન્ય તત્વો P-P, As-As અને Sb-Sb એકલબંધ ધરાવે છે. Bi ધાત્વિક બંધ રચે છે.
- નાઇટ્રોજન તત્વની સંયોજકતા કક્ષામાં  $d$ -કક્ષકો પ્રાપ્ય નથી તેથી નાઇટ્રોજનની મહત્તમ બંધન-ક્ષમતા 4 છે. પરિણામે નાઇટ્રોજન તત્વ  $d\pi\text{-p}\pi$  બંધ રચી શકતું નથી. આ સમૂહનાં અન્ય તત્વો આ બંધ રચી શકે છે. દા.ત.,  $\text{R}_3\text{P}=\text{O}$  અથવા  $\text{R}_3\text{P}=\text{CH}_2$  જ્યાં R = આલ્કાઇલ સમૂહ છે. ફોસ્ફરસ અને આર્સેનિક તત્વો, સંક્રાંતિ ધાતુ તત્વો સાથે  $d\pi\text{-d}\pi$  બંધ બનાવે છે, જેમાં ફોસ્ફરસ અને આર્સેનિકનાં સંયોજનો-  $\text{P}(\text{C}_2\text{H}_5)_3$  અને  $\text{As}(\text{C}_6\text{H}_5)_3$  લિગાન્ડ તરીકે વર્તે છે.



### 5.3.3 નાઈટ્રોજન તત્વનાં સંયોજનો (Compounds of Nitrogen Element) :

#### (1) એમોનિયા (NH<sub>3</sub>) :


(i) બનાવટ : હવામાં અલ્પ પ્રમાણમાં એમોનિયા વાયુ રહેલો છે. આ ઉપરાંત યૂરિયા જેવા નાઈટ્રોજનયુક્ત કાર્બનિક પદાર્થોના ક્ષયન (decay)થી પણ એમોનિયા વાયુ બને છે.




એમોનિયમ ક્ષારની સોડિયમ હાઈડ્રોક્સાઈડ કે કેલ્શિયમ હાઈડ્રોક્સાઈડ સાથેની પ્રક્રિયાથી પણ એમોનિયા વાયુ મેળવી શકાય છે.



ઔદ્યોગિક રીતે એમોનિયા વાયુનું ઉત્પાદન હેબરવિધિથી થાય છે.




લ-શેટેલિયરના સિદ્ધાંત મુજબ એમોનિયા વાયુના વધુ ઉત્પાદન માટે પ્રક્રિયાનું દબાણ 200 બાર, તાપમાન 773 K તથા ઉદ્દીપક તરીકે FeOની સાથે થોડા પ્રમાણમાં K<sub>2</sub>O અને Al<sub>2</sub>O<sub>3</sub>નો પ્રવર્ધક (promoter) તરીકે ઉપયોગ કરવામાં આવે છે. મેગ્નેશિયમ નાઈટ્રાઈડનું જળવિભાજન કરવાથી પણ એમોનિયા વાયુ મળે છે.



#### (ii) ગુણધર્મો :


##### (A) ભૌતિક ગુણધર્મો :

- એમોનિયા રંગવિહીન તીવ્ર વાસવાળો વાયુ છે.
- તેના ઠારબિંદુ (freezing point) અને ઉત્કલનબિંદુ (boiling point) અનુક્રમે 198.4 K અને 239.7 K છે.
- એમોનિયા અણુ ટ્રાયગોનલ પીરામિડલ બંધારણ ધરાવે છે, જેમાં ત્રણ બંધકારક અને એક અબંધકારક ઈલેક્ટ્રોનયુગ્મ રહેલા હોય છે.




##### (B) રાસાયણિક ગુણધર્મો :


- એમોનિયા વાયુ પાણીમાં દ્રાવ્ય થઈ એમોનિયમ હાઈડ્રોક્સાઈડ બનાવે છે. જે નિર્બળ બેઈઝ તરીકે વર્તે છે.




- એમોનિયા વાયુનું જલીય દ્રાવણ એસિડ સાથે પ્રક્રિયા કરી એમોનિયમ ક્ષાર બનાવે છે.



- એમોનિયા વાયુનું જલીય દ્રાવણ, ધાતુક્ષારના જલીય દ્રાવણ સાથે પ્રક્રિયા કરી ધાતુના હાઈડ્રોક્સાઈડ બનાવે છે.



- એમોનિયા અણુમાં નાઈટ્રોજન પરમાણુ પાસે અબંધકારક ઈલેક્ટ્રોનયુગ્મ હોવાથી તે લુઈસ બેઈઝ તરીકે વર્તે છે. તે ધાતુઆયન સાથે સર્વગ સહસંયોજક બંધ બનાવી સંકીર્ણ આયન બનાવે છે.




### (iii) ઉપયોગો :




- એમોનિયા વાયુ એમોનિયમ નાઈટ્રેટ, યૂરિયા, એમોનિયમ ફોસ્ફેટ તથા એમોનિયમ સલ્ફેટ જેવા નાઈટ્રોજનયુક્ત ખાતરો બનાવવામાં ઉપયોગી છે.
- તે નાઈટ્રિક એસિડ જેવા કેટલાક અગત્યના અકાર્બનિક સંયોજનોની બનાવટમાં પણ ઉપયોગી છે.
- પ્રવાહી એમોનિયા શીતક (refrigerant) તરીકે ઉપયોગી છે.

### (2) નાઈટ્રિક એસિડ (HNO<sub>3</sub>) :

(i) બનાવટ : પ્રયોગશાળામાં નાઈટ્રિક એસિડ બનાવવા માટે કાયના રિટોર્ટમાં સોડિયમ નાઈટ્રેટ અથવા પોટેશિયમ નાઈટ્રેટને સાંદ્ર સલ્ફ્યુરિક એસિડ સાથે ગરમ કરવામાં આવે છે.



સાંદ્ર જલીય નાઈટ્રિક એસિડનું P<sub>4</sub>O<sub>10</sub>ની હાજરીમાં નિસ્ચંદન કરવાથી નિર્જળ નાઈટ્રિક એસિડ પ્રાપ્ત થાય છે. નાઈટ્રિક એસિડનું ઔદ્યોગિક ઉત્પાદન એમોનિયાના ઉદ્દીપકીય ઓક્સિડેશનથી કરવામાં આવે છે. આ પદ્ધતિને **ઓસ્વાલ્ડની પદ્ધતિ** કહે છે, જેમાં નીચેની રાસાયણિક પ્રક્રિયાઓ સમાયેલી છે :




આ રીતે પ્રાપ્ત થતાં જલીય નાઈટ્રિક એસિડનું નિસ્ચંદન કરી વજનથી લગભગ 68.5 % સાંદ્રતાવાળો એસિડ મેળવી શકાય છે. 98 % સાંદ્રતાવાળો નાઈટ્રિક એસિડ મેળવવા તેનું સાંદ્ર H<sub>2</sub>SO<sub>4</sub> વડે નિર્જળીકરણ કરવામાં આવે છે.

### (ii) ગુણધર્મો :


#### (A) ભૌતિક ગુણધર્મો :

- નાઈટ્રિક એસિડ રંગવિહીન પ્રવાહી છે.
- તેના ધરબિંદુ અને ઉત્કલનબિંદુ અનુક્રમે 231.4 K અને 355.6 K છે.
- 298 K તાપમાને તેની ઘનતા 1.504 ગ્રામ મિલિ<sup>-1</sup> છે.
- વાયુરૂપ અવસ્થામાં નાઈટ્રિક એસિડ સમતલીય બંધારણ ધરાવે છે.







#### (B) રાસાયણિક ગુણધર્મો :


- નાઈટ્રિક એસિડનું જલીય દ્રાવણ પ્રબળ એસિડ તરીકે વર્તે છે, જેમાં H<sub>3</sub>O<sup>+</sup> અને NO<sub>3</sub><sup>-</sup> આયનો હાજર હોય છે.





- સાંદ્ર નાઈટ્રિક એસિડ પ્રબળ ઓક્સિડેશનકર્તા છે. તે સોનું, પ્લેટિનમ જેવી ઉમદા ધાતુઓ સિવાયની અન્ય ધાતુઓ સાથે ત્વરિત પ્રક્રિયા કરે છે. Cr, Al જેવી ધાતુઓ સાંદ્ર નાઈટ્રિક એસિડમાં દ્રાવ્ય થતી નથી. કારણ કે પ્રક્રિયા દરમિયાન આ ધાતુઓ પર નિષ્ક્રિય ઓક્સાઈડ પડ રચાય છે. સામાન્ય રીતે ધાતુઓની નાઈટ્રિક એસિડ સાથેની પ્રક્રિયાથી ધાતુના નાઈટ્રેટ ક્ષાર બને છે. જો આ પ્રક્રિયામાં મંદ નાઈટ્રિક એસિડનો ઉપયોગ કરવામાં આવે, તો NO કે N<sub>2</sub>O અને સાંદ્ર નાઈટ્રિક એસિડનો ઉપયોગ કરવામાં વાપરવામાં આવે તો NO<sub>2</sub> વાયુ ઉત્પન્ન થાય છે.



- અધાતુ તત્વોનાં સંયોજનોનું ઓક્સિડેશન સાંદ્ર HNO<sub>3</sub> વડે થાય છે.





આયોડિક એસિડ



- નાઈટ્રિક એસિડનું જલીય દ્રાવણ વીંટી કસોટી દર્શાવે છે. આ વીંટી કસોટી NO<sub>3</sub><sup>-</sup> આયન ધરાવતું જલીય દ્રાવણ આપતું હોવાથી, HNO<sub>3</sub>નું જલીય દ્રાવણ પણ આ કસોટી આપે છે.

**વીંટી કસોટી :** NO<sub>3</sub><sup>-</sup> આયન ધરાવતા જલીય દ્રાવણમાં ફેરસ સલ્ફેટનું તાજું બનાવેલું દ્રાવણ ઉમેરવામાં આવે છે. ત્યાર બાદ ટેસ્ટટ્યૂબની અંદરની દીવાલ મારફતે સાંદ્ર સલ્ફ્યુરિક એસિડને તૈયાર થયેલા મિશ્રણમાં ધીમે ધીમે ઉમેરવામાં આવે છે (જરૂર પડે મિશ્રણને ઠંડું પાડવામાં આવે છે). મિશ્ર દ્રાવણ અને સાંદ્ર સલ્ફ્યુરિક એસિડની સપાટી જે સ્થાને ભેગા થાય ત્યાં કથ્થાઈ રંગની વીંટી (ring) નાઈટ્રોસો સંકીર્ણને કારણે જોવા મળે છે. પ્રયોગશાળામાં અકાર્બનિક પદાર્થના ગુણદર્શક પૃથક્કરણ દરમિયાન NO<sub>3</sub><sup>-</sup> આયનની હાજરી જાણવા આ વીંટી કસોટી કરવામાં આવે છે.



(કથ્થાઈ)

### (iii) ઉપયોગો :

- નાઈટ્રિક એસિડનો મુખ્ય ઉપયોગ એમોનિયમ નાઈટ્રેટ જેવા ખાતર તથા ટ્રાયનાઈટ્રો ટોલ્યુઈન અને નાઈટ્રોગ્લિસરીન જેવા વિસ્ફોટક પદાર્થોની બનાવટમાં થાય છે.
- તે રોકેટ બળતણમાં ઓક્સિડેશનકર્તા તરીકે પણ ઉપયોગી છે.




### (3) નાઈટ્રોજનના ઓક્સાઈડ :

નાઈટ્રોજન ઓક્સાઈડ સંયોજનોની બનાવટ, બંધારણ અને ગુણધર્મો : નાઈટ્રોજન વિવિધ ઓક્સિડેશન અવસ્થામાં ઘણાં ઓક્સાઈડ સંયોજનો બનાવે છે. નાઈટ્રોજન ઓક્સાઈડ સંયોજનોનાં નામ, આણ્વિયસૂત્ર, નાઈટ્રોજન તત્વની ઓક્સિડેશન અવસ્થા, બનાવટ અને સામાન્ય ગુણધર્મો કોષ્ટક 5.4માં દર્શાવેલ છે.


કોષ્ટક 5.4 નાઈટ્રોજનના ઓક્સાઈડ

નાઈટ્રોજનના ઓક્સાઈડનું નામ	આણ્વિય સૂત્ર	નાઈટ્રોજન તત્વની ઓક્સિડેશન અવસ્થા	બનાવટની સામાન્ય પદ્ધતિ	ભૌતિક સ્થિતિ અને રાસાયણિક સ્વભાવ
ડાયનાઈટ્રોજન ઓક્સાઈડ [નાઈટ્રોજન(I)ઓક્સાઈડ]	$N_2O$	+ 1	$NH_4NO_3 \xrightarrow{\Delta} N_2O + 2H_2O$	રંગવિહીન વાયુ, તટસ્થ
નાઈટ્રોજન મોનોક્સાઈડ [નાઈટ્રોજન(II)ઓક્સાઈડ]	$NO$	+ 2	$2NaNO_2 + 2FeSO_4 + 3H_2SO_4 \rightarrow Fe_2(SO_4)_3 + NaHSO_4 + 2H_2O + 2NO$	રંગવિહીન વાયુ, તટસ્થ
ડાયનાઈટ્રોજન ટ્રાયોક્સાઈડ [નાઈટ્રોજન(III)ઓક્સાઈડ]	$N_2O_3$	+ 3	$2NO + N_2O_4 \xrightarrow{250 K} 2N_2O_3$	વાદળી રંગનો ઘન પદાર્થ, એસિડિક
નાઈટ્રોજન ડાયોક્સાઈડ [નાઈટ્રોજન(IV)ઓક્સાઈડ]	$NO_2$	+ 4	$2Pb(NO_3)_2 \xrightarrow{673 K} 4NO_2 + 2PbO$	બદામી રંગનો વાયુ, એસિડિક
ડાયનાઈટ્રોજન ટેટ્રોક્સાઈડ [નાઈટ્રોજન(IV)ઓક્સાઈડ]	$N_2O_4$	+ 4	$2NO_2 \xrightleftharpoons[\text{ગરમ કરતાં}]{\text{ઠંડુ પાડતાં}} N_2O_4$	રંગવિહીન ઘન / પ્રવાહી, એસિડિક
ડાયનાઈટ્રોજન પેન્ટોક્સાઈડ [નાઈટ્રોજન(V)ઓક્સાઈડ]	$N_2O_5$	+ 5	$4HNO_3 + P_4O_{10} \rightarrow 4HPO_3 + 2N_2O_5$	રંગવિહીન ઘન પદાર્થ, એસિડિક




નાઈટ્રિક ઓક્સાઈડ (NO)માં એક અયુગ્મિત ઇલેક્ટ્રોનની હાજરીને કારણે પ્રવાહી સ્થિતિમાં તે આંશિક બહુલીકરણ પામે છે અને ઘન અવસ્થામાં દ્વિપરમાણ્વિય અણુ તરીકે વર્તે છે. નાઈટ્રિક ઓક્સાઈડ, ઓક્સિજન સાથે સંયોજાઈ નાઈટ્રોજન ડાયોક્સાઈડ બનાવે છે.



વાયુ અવસ્થામાં નાઈટ્રોજન ડાયોક્સાઈડ દ્વિપરમાણ્વિય રચના ધરાવતું સંયોજન બનાવે છે, જે નીચે મુજબ સંતુલિત સ્થિતિ પ્રાપ્ત કરી  $N_2O_4$  બનાવે છે.



નાઈટ્રોજનના ઓક્સાઈડ, પાણી સાથે પ્રક્રિયા કરી નાઈટ્રોજનના ઓક્સોએસિડ સંયોજનો બનાવે છે.




આથી જ  $\text{N}_2\text{O}_3$  અને  $\text{N}_2\text{O}_5$ ને અનુક્રમે  $\text{HNO}_2$  અને  $\text{HNO}_3$  ના એનહાઇડ્રાઇડ કહે છે. કોષ્ટક 5.5માં નાઇટ્રોજનના ઓક્સાઇડનાં સસંદન સૂત્રો તથા તેમના બંધ વિશેની માહિતી રજૂ કરેલી છે.

કોષ્ટક 5.5 નાઇટ્રોજનના ઓક્સાઇડનાં સસંદન સૂત્રો


આણ્વિક સૂત્ર	સસંદન સૂત્રો	બંધ અંગેની વિગત
$\text{N}_2\text{O}$	$\text{N}=\text{N}=\ddot{\text{O}} \leftrightarrow \text{N}\equiv\text{N}-\ddot{\text{O}}$	$\text{N}-\text{N}-\text{O}$ 113 pm 119 pm
$\text{NO}$	$\text{:N}=\ddot{\text{O}} \leftrightarrow \text{:N}=\ddot{\text{O}}$	રેખીય $\text{N}-\text{O}$ 115 pm
$\text{N}_2\text{O}_3$		$\text{O}-\text{N}-\text{N}-\text{O}$ 105° 114 pm 186 pm 117° 130° 121 pm
$\text{NO}_2$		સમતલીય $\text{N}$ 120 pm 134°
$\text{N}_2\text{O}_4$		કોણીય $\text{O}-\text{N}-\text{N}-\text{O}$ 135° 175 pm 121 pm
$\text{N}_2\text{O}_5$		સમતલીય $\text{O}-\text{N}-\text{O}-\text{N}-\text{O}$ 151 pm 112° 119 pm 134°

## 5.4 ફોસ્ફરસ (Phosphorus)

**5.4.1 ફોસ્ફરસનાં અપરરૂપો (Allotropes of Phosphorus) :** ફોસ્ફરસના જાણીતા અપરરૂપોમાં સફેદ (પીળો), રાતા અને કાળા ફોસ્ફરસનો સમાવેશ થાય છે. ઔદ્યોગિક સંશ્લેષણથી બનાવાતો સફેદ ફોસ્ફરસ ઝેરી, મીઠા જેવો સફેદ ઘન પદાર્થ છે. જેમાં વિભિન્ન ચતુષ્ફલકીય  $\text{P}_4$  અણુઓ હોય છે. રાતો ફોસ્ફરસ બિનઝેરી છે તથા તે બહુલક સ્વરૂપમાં હોય છે. ફોસ્ફરસનાં અપરરૂપોને આકૃતિ 5.1માં દર્શાવેલ છે.




(a) સફેદ (પીળો) ફોસ્ફરસ



(b) રાતો ફોસ્ફરસ

### આકૃતિ 5.1 ફોસ્ફરસનાં અપરરૂપો

સફેદ ફોસ્ફરસ પાણીમાં અદ્રાવ્ય છે. પરંતુ કાર્બન ડાયસલ્ફાઈડ ( $CS_2$ ) જેવા દ્રાવકમાં દ્રાવ્ય છે. તે અંધારામાં ચળકે છે. નિષ્ક્રિય વાતાવરણમાં સફેદ ફોસ્ફરસ ઉકળતા  $NaOH$ ના દ્રાવણ સાથે રેડોક્ષ-પ્રક્રિયા કરી ફોસ્ફીન ( $PH_3$ ) બનાવે છે.





સફેદ ફોસ્ફરસનું ગલનબિંદુ  $317\text{ K}$  છે. તે અતિક્રિયાશીલ છે તથા હવામાં ખૂલ્લો રાખતા સળગી ઊઠે છે. આથી તેનો પાણીમાં સંગ્રહ કરવામાં આવે છે. સફેદ ફોસ્ફરસને હવાની ગેરહાજરીમાં  $573\text{ K}$  તાપમાને ગરમ કરવાથી તે વધુ સ્થાયી રાતા સ્વરૂપમાં ફેરવાય છે. રાતા ફોસ્ફરસનું ગલનબિંદુ  $873\text{ K}$  છે. સફેદ ફોસ્ફરસની સરખામણીમાં તે  $CS_2$  જેવા દ્રાવકમાં ઓછો દ્રાવ્ય અને ઓછો ક્રિયાશીલ છે. તેથી તે હવાના સંપર્કમાં સળગી ઊઠતો નથી. સફેદ ફોસ્ફરસની વધુ ક્રિયાશીલતા તેનાં અસાધારણ બંધારણને લીધે છે. જેના કારણે  $P_4$  અણુમાં તણાવ ઉત્પન્ન થાય છે. તેથી  $P_4$ ની ભૌમિતિક રચનામાં બંધકોણ  $60^\circ$  જેટલો હોય છે. જેના કારણે p-કક્ષકો સાથે શીર્ષ રીત મુજબ જોડાયેલી હોતી નથી. આથી p-p બંધ વળેલો હોય છે. જેથી આ બંધ નબળો અને ક્રિયાશીલ બને છે. પરિણામે સફેદ ફોસ્ફરસ હવાના સંપર્કમાં આવતા તરત જ સળગી ઊઠે છે.

કાળા ફોસ્ફરસનાં બે રૂપો જોવા મળે છે,  $\alpha$ -કાળો ફોસ્ફરસ અને  $\beta$ -કાળો ફોસ્ફરસ. રાતા ફોસ્ફરસને બંધ નળીમાં  $803\text{ K}$  તાપમાને ગરમ કરવાથી  $\alpha$ -કાળો ફોસ્ફરસ મળે છે.  $\beta$ -કાળો ફોસ્ફરસ મેળવવા માટે સફેદ ફોસ્ફરસને ઊંચા દબાણે  $473\text{ K}$  તાપમાને ગરમ કરવામાં આવે છે.


### 5.4.2 ફોસ્ફરસનાં સંયોજનો (Compounds of Phosphorus) :

#### (I) ફોસ્ફીન ( $PH_3$ ) :

(i) બનાવટ : કેલ્શિયમ ફોસ્ફાઈડની પાણી અથવા મંદ હાઈડ્રોક્લોરિક એસિડ સાથે પ્રક્રિયા કરતાં ફોસ્ફીન મળે છે.



પ્રયોગશાળામાં કાર્બન ડાયોક્સાઈડના નિષ્ક્રિય વાતાવરણમાં સફેદ ફોસ્ફરસની સાંદ્ર  $NaOH$  સાથે પ્રક્રિયા કરી ફોસ્ફીન બનાવાય છે.





(ii) ગુણધર્મો :

(A) ભૌતિક ગુણધર્મો :


- ફોસ્ફીન રંગવિહીન, સડેલી માછલી જેવી દુર્ગંધવાળો, અતિઝેરી વાયુ છે.
- તે પાણીમાં અલ્પદ્રાવ્ય છે.

(B) રાસાયણિક ગુણધર્મો :

- ફોસ્ફીન  $\text{HNO}_3$ ,  $\text{Cl}_2$  અને  $\text{Br}_2$  જેવા ઓક્સિડેશનકર્તા પદાર્થોના સંપર્કમાં આવે ત્યારે ધડાકો કરે છે.
- ફોસ્ફીનને કોંપર સલ્ફેટ અથવા મરક્યુરિક ક્લોરાઇડના જલીય દ્રાવણમાં શોષવામાં આવે, તો તેને અનુરૂપ ફોસ્ફાઇડ બને છે.



- ફોસ્ફીન નિર્બળ બેઇઝ છે. તે  $\text{HBr}$  સાથે પ્રક્રિયા કરી ફોસ્ફોનિયમ બ્રોમાઇડ ( $\text{PH}_4\text{Br}$ ) આપે છે.




(iii) ઉપયોગો :


- ફોસ્ફીનના સ્વયંભૂ દહન થવાના ગુણધર્મને કારણે તેનો ઉપયોગ હોલ્મ્સ સિગ્નલ (Holme's Signals)માં થાય છે. કેલ્શિયમ કાર્બાઇડ અને કેલ્શિયમ ફોસ્ફાઇડ ધરાવતા પાત્રમાં કાણું પાડીને દરિયામાં ફેંકતા ઉત્પન્ન થતો વાયુ સળગે છે, જે સિગ્નલનું કાર્ય કરે છે.
- તેનો ઉપયોગ ધૂમ્રપડદા (smoke screen) બનાવવામાં પણ થાય છે.

(2) ફોસ્ફરસ ટ્રાયક્લોરાઇડ ( $\text{PCl}_3$ ) :

(i) બનાવટ : સફેદ ફોસ્ફરસ પર સૂકા (dry) ક્લોરિન વાયુને ઊંચા તાપમાને પસાર કરતાં ફોસ્ફરસ ટ્રાયક્લોરાઇડ મળે છે.



સફેદ ફોસ્ફરસની થાયોનિલ ક્લોરાઇડ ( $\text{SOCl}_2$ ) સાથેની પ્રક્રિયાથી પણ ફોસ્ફરસ ટ્રાયક્લોરાઇડ મળે છે.




સલ્ફર ક્લોરાઇડ

(ii) ગુણધર્મો :

(A) ભૌતિક ગુણધર્મો :


- ફોસ્ફરસ ટ્રાયક્લોરાઇડ રંગવિહીન, ધુમાયમાન પ્રવાહી (fuming liquid) છે.
- તેનું ઉત્કલનબિંદુ 349 K છે.
- તે બેન્ઝિન, ક્લોરોફોર્મ, ઈથર, કાર્બન ડાયસલ્ફાઇડ જેવાં દ્રાવકોમાં દ્રાવ્ય થાય છે.
- તેનો આકાર પિરામિડલ છે.

### (B) રાસાયણિક ગુણધર્મો :





ફોસ્ફરસ ટ્રાયક્લોરાઇડ

- ફોસ્ફરસ ટ્રાયક્લોરાઇડ હવા કે પાણીના સંપર્કમાં આવતાં ધુમાડો ઉત્પન્ન કરે છે. કારણ કે  $PCl_3$ માં રહેલા P-Cl બંધનું વિઘટન થઈ પરિણામી નીપજ ફોસ્ફરસ એસિડ ( $H_3PO_3$ )માં પરિવર્તન પામે છે.




- તે -OH ધરાવતા સમૂહવાળાં કાર્બનિક સંયોજનો જેવા કે  $CH_3COOH$ ,  $C_2H_5OH$  સાથે નીચે મુજબ પ્રક્રિયા કરે છે :




### (3) ફોસ્ફરસ પેન્ટાક્લોરાઇડ ( $PCl_5$ ) :

(i) બનાવટ : સફેદ ફોસ્ફરસની સૂકા ક્લોરિન વાયુ સાથે વધુ પ્રમાણમાં પ્રક્રિયા કરતાં ફોસ્ફરસ પેન્ટાક્લોરાઇડ મળે છે.



સફેદ ફોસ્ફરસની સલ્ફ્યુરાઇલ ક્લોરાઇડ ( $SO_2Cl_2$ ) સાથેની પ્રક્રિયાથી પણ ફોસ્ફરસ પેન્ટાક્લોરાઇડ મળે છે.




### (ii) ગુણધર્મો :

#### (A) ભૌતિક ગુણધર્મો :



- ફોસ્ફરસ પેન્ટાક્લોરાઇડ પીળાશપડતો સફેદ રંગનો ઘન પદાર્થ છે.
- તેનું ગલનબિંદુ 440 K છે.
- પ્રવાહી અને વાયુમય સ્થિતિમાં  $PCl_5$  ટ્રાયગોનલ બાયપિરામિડ આકાર ધરાવે છે.

### (B) રાસાયણિક ગુણધર્મો :




પ્રવાહી કે વાયુમય ફોસ્ફરસ પેન્ટાક્લોરાઇડનું બંધારણ



- ફોસ્ફરસ પેન્ટાક્લોરાઇડ હવામાંના ભેજ સાથે જળવિભાજન પ્રક્રિયા કરી ફોસ્ફરસ ઓક્સિક્લોરાઇડમાં રૂપાંતર થાય છે અને છેવટે ફોસ્ફોરિક એસિડ બને છે.





- ફોસ્ફરસ પેન્ટાક્લોરાઇડને ગરમ કરતાં તે ઊર્ધ્વપાતન પામે છે જ્યારે વધુ ગરમ કરતાં તે વિઘટન પામે છે.



- તે -OH સમૂહ ધરાવતાં સમૂહવાળાં કાર્બનિક સંયોજનો સાથે પ્રક્રિયા કરી તેના ક્લોરો વ્યુત્પન્નો આપે છે.





- ધાતુના ટુકડા સાથે  $\text{PCl}_5$ ને ગરમ કરતાં અનુવર્તી ધાતુ ક્લોરાઇડ બને છે.



(4) ફોસ્ફરસના ઓક્સોએસિડ : ફોસ્ફરસના વિવિધ ઓક્સોએસિડ ફોસ્ફરસના ઓક્સાઇડની પાણી સાથેની પ્રક્રિયાથી મેળવાય છે.



ઓર્થોફોસ્ફરસ એસિડ ( $\text{H}_3\text{PO}_3$ ) નિર્બળ ડાયપ્રોટિક એસિડ છે, કારણ કે તેના ત્રણ હાઇડ્રોજન પરમાણુમાંથી બે જ હાઇડ્રોજન પરમાણુ ઓક્સિજન પરમાણુ સાથે જોડાયેલા છે. ફોસ્ફરસ સાથે સીધા જ જોડાયેલા હાઇડ્રોજન પરમાણુ એસિડિક નથી, કારણ કે P તથા H બંનેની વિદ્યુતઋણતા એકસરખી હોવાથી P-H બંધ અધ્રુવીય છે. ઓર્થોફોસ્ફોરિક એસિડમાં ત્રણેય હાઇડ્રોજન પરમાણુ ઓક્સિજન પરમાણુ સાથે જોડાયેલા હોવાથી તે નિર્બળ ટ્રાઇપ્રોટિક એસિડ છે. આ બંને અણુમાં ફોસ્ફરસ પરમાણુની આસપાસ અન્ય પરમાણુઓ સમયતુષ્કલકીય આકારમાં ગોઠવાયેલા હોય છે. ઉપરાંત બંને અણુમાં ક્રમિક વિયોજન અચળાંક (successive dissociation constant) લગભગ  $10^5$ ના ગુણકથી ઘટતો જાય છે.



ઓર્થોફોસ્ફરસ એસિડ  $\text{H}_3\text{PO}_3$

$$\text{Ka}_1 = 1.0 \times 10^{-2}$$

$$\text{Ka}_2 = 2.6 \times 10^{-7}$$


ઓર્થોફોસ્ફોરિક એસિડ  $\text{H}_3\text{PO}_4$

$$\text{Ka}_1 = 7.5 \times 10^{-3}$$

$$\text{Ka}_2 = 6.2 \times 10^{-8}$$


$$\text{Ka}_3 = 4.8 \times 10^{-13}$$

ડાયફોસ્ફોરિક એસિડ ( $\text{H}_4\text{P}_2\text{O}_7$ )ને પાયરોફોસ્ફોરિક એસિડ પણ કહે છે, જે બે  $\text{H}_3\text{PO}_4$ ના સંયોજન દરમિયાન પાણીનો એક અણુ દૂર થવાથી મળે છે.




પાયરોફોસ્ફોરિક એસિડ

ટ્રાયમેટાફોસ્ફોરિક એસિડ  $\text{H}_5\text{P}_3\text{O}_{10}$ માં  $\text{HPO}_3$  એકમ ત્રણ વખત પુનરાવર્તિત થાય છે.  $(\text{HPO}_3)_n$ ને પોલિમેટા ફોસ્ફોરિક એસિડ તરીકે ઓળખવામાં આવે છે.




ટ્રાયમેટાફોસ્ફોરિક એસિડ  $\text{H}_5\text{P}_3\text{O}_{10}$



પોલિમેટાફોસ્ફોરિક એસિડ  $\text{HPO}_3$

એકમ પુનરાવર્તિત થાય છે

આ બધાં જ એસિડમાં ફોસ્ફરસનો ઓક્સિડેશન આંક +5 છે. હાઈપોફોસ્ફરસ એસિડને ફોસ્ફોનિક એસિડ પણ કહે છે. તેનું સૂત્ર  $\text{H}_3\text{PO}_2$  છે અને ફોસ્ફરસનો ઓક્સિડેશનઆંક +1 છે.



$\text{H}_3\text{PO}_2$ નું બંધારણીય સૂત્ર

### 5.5 સમૂહ-16નાં તત્ત્વો (Elements of Group-16)

સમૂહ-16માં ઓક્સિજન, સલ્ફર, સેલેનિયમ, ટેલુરિયમ અને પોલોનિયમ તત્ત્વોનો સમાવેશ થાય છે. આ તત્ત્વોને ઓક્સિજન સમૂહનાં તત્ત્વો અથવા ચાલ્કોજન તરીકે ઓળખવામાં આવે છે. આ સમૂહનાં તત્ત્વોના અગત્યના પરમાણ્વિય અને ભૌતિક ગુણધર્મો કોષ્ટક 5.6માં દર્શાવેલ છે.

કોષ્ટક 5.6 સમૂહ-16નાં તત્ત્વોના પરમાણ્વિય અને ભૌતિક ગુણધર્મો

ગુણધર્મો	O	S	Se	Te	Po
પરમાણ્વિય-ક્રમાંક	8	16	34	52	84
પરમાણ્વિય દળ (ગ્રામ મોલ <sup>-1</sup> )	16.00	32.06	78.96	127.60	210.00
ઇલેક્ટ્રોનીય રચના	[He]2s <sup>2</sup> 2p <sup>4</sup>	[Ne]3s <sup>2</sup> 3p <sup>4</sup>	[Ar]3d <sup>10</sup> 4s <sup>2</sup> 4p <sup>4</sup>	[Kr]4d <sup>10</sup> 5s <sup>2</sup> 5p <sup>4</sup>	[Xe]4f <sup>14</sup> 5d <sup>10</sup> 6s <sup>2</sup> 6p <sup>4</sup>
આયનીકરણ એન્થાલ્પી ( $\Delta_f H_1$ ) (કિલો જૂલ મોલ <sup>-1</sup> )	1314	1000	941	869	813
વિદ્યુતઋણતા	3.50	2.44	2.48	2.01	1.76
સહસંયોજક ત્રિજ્યા (pm)	66	104	117	137	146
આયનીય ત્રિજ્યા (pm)	140	184	198	221	230
ગલનબિંદુ (K)	55	393	490	725	520
ઉત્કલનબિંદુ (K)	90	718	958	1260	1235
ઘનતા (ગ્રામ સેમી <sup>-3</sup> ) (298 K)	1.32	2.06	4.19	6.25	—

### 5.5.1 ઇલેક્ટ્રોનીય રચના, પ્રાપ્તિસ્થાન, ઓક્સિડેશન અવસ્થા (Electronic Configuration, Occurrence, Oxidation State) :

**ઇલેક્ટ્રોનીય રચના :** સમૂહ-16નાં તત્ત્વોની સંયોજકતા કક્ષાની ઇલેક્ટ્રોનીય રચના  $ns^2np^4$  છે.

**પ્રાપ્તિસ્થાન :** ઓક્સિજન પૃથ્વી પર સૌથી વધુ પ્રમાણમાં મળી આવતું તત્ત્વ છે. પૃથ્વીના પોપડાના દળના 46.6 % જેટલું ઓક્સિજન તત્ત્વ અસ્તિત્વ ધરાવે છે. સૂકી હવામાં કદથી 20.946 % જેટલું ઓક્સિજન તત્ત્વ હાજર છે. પૃથ્વીના પોપડામાં તેના દળના 0.03-0.1% જેટલા સલ્ફર રહેલો હોય છે. તે સંયોજિત સ્વરૂપે એટલે કે સલ્ફેટ સંયોજનો જેવા કે જિપ્સમ ( $CaSO_4 \cdot 2H_2O$ ), ઈપ્સમ સોલ્ટ ( $MgSO_4 \cdot 7H_2O$ ), બેરાઇટ ( $BaSO_4$ ) અને સલ્ફાઇડ સંયોજનો જેવા કે ગેલિના ( $PbS$ ), ઝિંકબ્લેન્ડ ( $ZnS$ ), કોપર પાઇરાઇટ્સ ( $CuFeS_2$ ) સ્વરૂપે મળે છે. ઈડાં, પ્રોટીન, લસણ, ડુંગળી, વાળ અને ઊનમાં રહેલા કાર્બનિક પદાર્થોમાં સલ્ફર રહેલો હોય છે. સેલેનિયમ અને ટેલુરિયમ, સેલેનાઇડ અને ટેલુરાઇડ સંયોજનો તરીકે મળી આવે છે. થોરિયમ અને યુરેનિયમના ખનિજના ક્ષય (decay) થવાથી પોલોનિયમ મળે છે.

**ઓક્સિડેશન અવસ્થા :** સમૂહ-16નાં તત્ત્વોની સંયોજકતા કક્ષામાં 6 ઇલેક્ટ્રોન છે, એટલે કે અષ્ટકરચના પૂર્ણ કરવા બે ઇલેક્ટ્રોન ઓછા છે. આથી આવાં તત્ત્વોની ઓક્સિડેશન અવસ્થા  $-2$  છે. આ તત્ત્વોના  $(-2)$  ઓક્સિડેશન અવસ્થાની સ્થાયીતા સમૂહમાં ઉપરથી નીચે તરફ જતાં ઘટે છે. પોલોનિયમ  $(-2)$  ઓક્સિડેશન અવસ્થા દર્શાવતું નથી. ઓક્સિજન તત્ત્વની વિદ્યુતઋણતા વધુ હોવાથી તે  $(-2)$  ઓક્સિડેશન અવસ્થા ધરાવે છે પણ  $OF_2$ માં તેની ઓક્સિડેશન અવસ્થા  $(+2)$  છે. આ સમૂહનાં તત્ત્વો  $+2$ ,  $+4$ ,  $+6$  ઓક્સિડેશન અવસ્થા દર્શાવે છે. સલ્ફર, સેલેનિયમ અને ટેલુરિયમ સામાન્ય રીતે ઓક્સિજન સાથેનાં સંયોજનોમાં  $+4$  ઓક્સિડેશન અવસ્થા અને ફ્લોરિન સાથેનાં સંયોજનોમાં  $+6$  ઓક્સિડેશન અવસ્થા ધરાવે છે. સમૂહ-16માં ઉપરથી નીચે તરફ જતાં  $+6$  ઓક્સિડેશન અવસ્થાની સ્થાયીતા ઘટે છે અને  $+4$  ઓક્સિડેશન અવસ્થાની સ્થાયીતા વધે છે. સમૂહ-16નાં તત્ત્વોની ઓક્સિડેશન અવસ્થા કોષ્ટક 5.7માં દર્શાવેલ છે.

કોષ્ટક 5.7 સમૂહ-16નાં તત્ત્વોની ઓક્સિડેશન અવસ્થા

તત્ત્વો	O	S	Se	Te	Po
ઓક્સિડેશન અવસ્થા	$-2, -1, +1, +2$	$-2, +2, +4, +6$	$-2, +2, +4, +6$	$-2, +2, +4, +6$	$+2, +4$

### 5.5.2 ભૌતિક અને રાસાયણિક ગુણધર્મોમાં આવર્તિતા (Periodicity in Physical and Chemical Properties) :

**(1) ભૌતિક ગુણધર્મોમાં આવર્તિતા :** કોષ્ટક 5.6ના આધારે કહી શકાય કે સમૂહ-16નાં તત્ત્વોમાં પરમાણ્વિય-ક્રમાંકના વધારા સાથે પરમાણ્વિય કદ વધવાનું, આયનીકરણ એન્ટાલ્પી ઘટવાનું તથા વિદ્યુતઋણતા ઘટવાનું સામાન્ય વલણ જોવા મળે છે. તેથી પરમાણ્વિય-ક્રમાંકના વધારા સાથે ધાત્વિક ગુણ પણ વધે છે.

**(i) પરમાણ્વિય અને આયનીય ત્રિજ્યા :** સમૂહ-16માં ઉપરથી નીચે તરફ જઈએ તેમ તત્ત્વોમાં કક્ષાની સંખ્યામાં વધારો થવાથી પરમાણ્વિય અને આયનીય ત્રિજ્યા વધે છે. અપવાદ તરીકે ઓક્સિજન તત્ત્વની પરમાણ્વિય ત્રિજ્યા અને આયનીય ત્રિજ્યા સમૂહનાં અન્ય તત્ત્વોની સરખામણીમાં ઓછી છે. (કોષ્ટક 5.6)

**(ii) આયનીકરણ એન્ટાલ્પી :** સમૂહ-16માં નીચે તરફ જઈએ તેમ પરમાણ્વિય કદ વધવાની સાથે આયનીકરણ એન્ટાલ્પીનું મૂલ્ય ઘટે છે. આ સમૂહનાં તત્ત્વોની આયનીકરણ એન્ટાલ્પીનું મૂલ્ય, સમૂહ-15ના અનુવર્તી આવર્તનાં તત્ત્વોની સરખામણીમાં ઓછું હોય છે. કારણ કે સમૂહ-15નાં તત્ત્વો અર્ધપૂર્ણ ભરાયેલ p કક્ષકોને કારણે વિશિષ્ટ સ્થાયીતા ધરાવે છે. (કોષ્ટક 5.6)

**(iii) વિદ્યુતઋણતા :** બધાં તત્ત્વોમાં ફ્લોરિન તત્ત્વ પછી ઓક્સિજન તત્ત્વની વિદ્યુતઋણતા સૌથી વધુ છે. સામાન્ય રીતે સમૂહમાં ઉપરથી નીચે તરફ જતાં પરમાણ્વિય-ક્રમાંક વધવાની સાથે પરમાણ્વિય કદ વધે છે. તેથી વિદ્યુતઋણતા ઘટે છે (કોષ્ટક 5.6).



## (2) રાસાયણિક ગુણધર્મોમાં આવર્તિતા :

(i) હાઈડ્રોજન તત્વ સાથે પ્રક્રિયા : સમૂહ-16નાં બધાં તત્વો હાઈડ્રોજન તત્વ સાથે પ્રક્રિયા કરી  $H_2M$  (જ્યાં  $M = S, Se, Te, Po$ ) પ્રકારના હાઈડ્રાઈડ બનાવે છે. સમૂહમાં  $H_2O$ થી  $H_2Te$  તરફ જતાં હાઈડ્રાઈડ સંયોજનોનો એસિડિક ગુણધર્મ વધતો જાય છે. કારણ કે સમૂહમાં ઉપરથી નીચે તરફ જતાં  $M-H$  બંધની વિયોજન એન્થાલ્પીનું મૂલ્ય ઘટતું જાય છે.

(ii) ઓક્સિજન તત્વ સાથે પ્રક્રિયા : સમૂહ-16નાં બધાં તત્વો ઓક્સિજન તત્વ સાથે પ્રક્રિયા કરી  $MO_2$  અને  $MO_3$  પ્રકારના ઓક્સાઈડ બનાવે છે (જ્યાં  $M = S, Se, Te, Po$ ). ઓઝોન ( $O_3$ ) અને સલ્ફર ડાયોક્સાઈડ ( $SO_2$ ) વાયુસ્વરૂપે અને સેલેનિયમ ડાયોક્સાઈડ ( $SeO_2$ ) ઘન સ્વરૂપે હોય છે. આ ડાયોક્સાઈડ સંયોજનોનો રિડક્શનકર્તા તરીકેનો ગુણધર્મ  $SO_2$ થી  $TeO_2$  તરફ જતાં ઘટે છે.  $SO_2$  રિડક્શનકર્તા છે; જ્યારે  $TeO_2$  ઓક્સિડેશનકર્તા છે. આ બધા ઓક્સાઈડ એસિડિક સ્વભાવ ધરાવે છે.



(iii) હેલોજન તત્વો સાથે પ્રક્રિયા : સમૂહ-16નાં તત્વો હેલોજન સાથે પ્રક્રિયા કરી  $MX_6$ ,  $MX_4$  અને  $MX_2$  પ્રકારનાં હેલાઈડ સંયોજનો બનાવે છે (જ્યાં  $M =$  સમૂહ-16નાં તત્વો,  $X =$  હેલોજન તત્વ). હેલાઈડ સંયોજનોની સ્થાયીતાનો ક્રમ  $F^- > Cl^- > Br^- > I^-$  છે. હેક્ઝાહેલાઈડ સંયોજનો પૈકી માત્ર હેક્ઝાફ્લોરાઈડ સંયોજનો સ્થાયી માલૂમ પડ્યા છે.

## 5.6 ઓક્સિજન (Oxygen)





### 5.6.1 ડાયઓક્સિજન વાયુની બનાવટ, ગુણધર્મો અને ઉપયોગો (Preparation, Properties and Uses of Dioxygen Gas) :

(1) ડાયઓક્સિજન વાયુની બનાવટ : પ્રયોગશાળામાં ડાયઓક્સિજન ( $O_2$ ) વાયુ નીચેની રીતે બનાવાય છે :


(i)  $KClO_3$  અને  $KMnO_4$  જેવા ઓક્સિજનયુક્ત સંયોજનો ઉષ્મીય વિઘટન અથવા એસિડમય પાણીના વિદ્યુતવિભાજનથી મેળવાય છે.



(ii) કેટલીક ધાતુઓના ઓક્સાઈડના ઉષ્મીય વિઘટનથી ડાયઓક્સિજન વાયુ મળે છે.



(iii) મેંગેનીઝ ડાયોક્સાઈડની હાજરીમાં  $H_2O_2$ નું વિઘટન થઈ ડાયઓક્સિજન વાયુ મળે છે.











ડાયઓક્સિજન વાયુના ઔદ્યોગિક ઉત્પાદન માટે સૌપ્રથમ હવામાંથી કાર્બન ડાયોક્સાઈડ અને પાણીની વરાળ દૂર કરવામાં આવે છે. ત્યાર બાદ બાકી રહેલા વાયુમિશ્રણના પ્રવાહીકરણ અને વિભાગીય નિસ્કંદનથી ડાયનાઈટ્રોજન અને ડાયઓક્સિજન વાયુ મળે છે.

## (2) ગુણધર્મો :

### (i) ભૌતિક ગુણધર્મો :

- ડાયઑક્સિજન રંગવિહીન અને ગંધવિહીન વાયુ છે.
- તે ત્રણ સ્થાયી સમસ્થાનિકો  $^{16}\text{O}$ ,  $^{17}\text{O}$  અને  $^{18}\text{O}$  ધરાવે છે.
- તે અનુચુંબકીય છે.
- 293 K તાપમાને 100 cm<sup>3</sup> પાણીમાં 3.08 cm<sup>3</sup> જેટલો ડાયઑક્સિજન વાયુ દ્રાવ્ય થાય છે, જે દરિયાઈ અને જલીય સજીવોના જીવન ટકાવી રાખવા પૂરતો છે.
- તે 90 K તાપમાને પ્રવાહીમાં તથા 55 K તાપમાને ઠંડું પડી ઘન સ્વરૂપમાં રૂપાંતર પામે છે.

(ii) રાસાયણિક ગુણધર્મો : ડાયઑક્સિજન વાયુ કેટલીક નિષ્ક્રિય ધાતુઓ (દા.ત., Au, Pt) અને ઉમદા વાયુતત્ત્વો સિવાયના મોટા ભાગનાં ધાતુ તત્ત્વો અને અધાતુ તત્ત્વો સાથે પ્રક્રિયા કરે છે. ડાયઑક્સિજન વાયુની કેટલાંક ધાતુ તત્ત્વો, અધાતુ તત્ત્વો અને અન્ય સંયોજનો સાથેની પ્રક્રિયાઓ નીચે દર્શાવેલ છે :



## (3) ઉપયોગો :

- ડાયઑક્સિજન વાયુ શ્વસનક્રિયામાં તથા દહન-પ્રક્રિયામાં ઉપયોગી છે.
- સ્ટીલની બનાવટમાં ડાયઑક્સિજન વાયુ ઉપયોગી છે.
- ઓક્સિ એસિટિલિન જ્યોતમાં ડાયઑક્સિજન વાયુનો ઉપયોગ થાય છે. આ જ્યોતથી ખૂબ જ ઊંચું તાપમાન મેળવી શકાતું હોઈ તે ધાતુઓના વેલ્ડિંગ કાર્યમાં વપરાય છે.
- ડાયઑક્સિજન વાયુના સિલિન્ડર હોસ્પિટલમાં દર્દીઓની સારવાર માટે તથા પર્વતારોહકો અને પાણીમાં ઊંડે જતા મરજીવાઓની તથા વિમાનમાં બેઠેલા યાત્રીઓની શ્વસનક્રિયા માટે ઉપયોગી છે.

### 5.6.2 સમૂહનાં અન્ય તત્ત્વોથી અલગ પડવું (અનિયમિત વર્તણૂક) (Distinction from other Elements of Group (Anomalous Behaviour)) :

- ઓરડાના તાપમાને ઓક્સિજન વાયુ સ્વરૂપે છે જ્યારે સમૂહનાં અન્ય તત્ત્વો ઘન સ્વરૂપે છે.
- ઓક્સિજન દ્વિપરમાણ્વિય અણુ ( $\text{O}_2$ ) તરીકે જ્યારે અન્ય તત્ત્વો બહુપરમાણ્વિય અણુ તરીકે અસ્તિત્વ ધરાવે છે.
- ઓક્સિજન અધાતુ તત્ત્વ છે. સમૂહમાં પરમાણ્વિય-ક્રમાંક વધવાની સાથે તત્ત્વોનો ધાત્વિક ગુણ વધે છે.


(iv) ઓક્સિજન તત્વની સંયોજકતા કક્ષામાં d-કક્ષકો પ્રાપ્ય નથી. તેથી તે નીચી ઓક્સિડેશન અવસ્થાઓ (-2, -1, 1, 2) ધરાવે છે. જ્યારે સમૂહનાં અન્ય તત્ત્વોમાં d-કક્ષકો પ્રાપ્ય હોવાને કારણે સંયોજકતા કક્ષાનું વિસ્તરણ થઈ શકે છે. તેથી આ તત્ત્વો ઊંચી ઓક્સિડેશન અવસ્થાઓ (-2, 2, 4, 6) ધરાવે છે. (જુઓ કોષ્ટક 5.7.)

(v) ઓક્સિજન તત્વ તેના નાના કદ અને વધુ વિદ્યુતઋણતાના કારણે પાણીમાં હાઈડ્રોજન પરમાણુ સાથે હાઈડ્રોજનબંધ રચે છે. તેથી H<sub>2</sub>Oમાં જોવા મળતો પ્રબળ હાઈડ્રોજનબંધ H<sub>2</sub>Sમાં જોવા મળતો નથી.

### 5.6.3 ઓક્સિજનનાં સંયોજનો (Compounds of Oxygen) :


**(1) સાદા ઓક્સાઈડ :** ઓક્સિજન બીજા તત્વ સાથે સંયોજાઈ જે દ્વિઅંગી સંયોજન (Binary compound) બનાવે છે તેને ઓક્સાઈડ કહે છે. અગાઉ નોંધ્યું તેમ ઓક્સિજન તત્વ આવર્તકોષ્ટકના મોટા ભાગનાં તત્ત્વો સાથે સંયોજાય છે. કેટલાંક તત્ત્વો ઓક્સિજન સાથે સંયોજાઈ એક કરતાં વધુ સંયોજનો બનાવે છે. ઓક્સિજન તત્વ આયનીય તેમજ સહસંયોજક એમ બંને પ્રકારનાં સંયોજનો બનાવી શકે છે. સાદાં ઓક્સાઈડ સંયોજનોનું તેઓના એસિડિક, બેઝિક અને ઊભયગુણી ગુણધર્મોને આધારે વર્ગીકરણ કરાય છે.

જે ઓક્સાઈડ સંયોજનો પાણી સાથે પ્રક્રિયા કરી એસિડ આપે છે તેને એસિડિક ઓક્સાઈડ કહે છે. દા.ત., SO<sub>2</sub>, Cl<sub>2</sub>O<sub>7</sub>, CO<sub>2</sub>, N<sub>2</sub>O<sub>5</sub> વગેરે.




સામાન્ય રીતે અધાતુના ઓક્સાઈડ એસિડિક હોય છે.

જે ઓક્સાઈડ સંયોજનો પાણી સાથે પ્રક્રિયા કરી બેઈઝ આપે છે તેને બેઝિક ઓક્સાઈડ કહે છે. દા.ત., Na<sub>2</sub>O, CaO, BaO વગેરે.




સામાન્ય રીતે ધાતુઓના ઓક્સાઈડ બેઝિક હોય છે. કેટલાક ઓક્સાઈડ એસિડિક અને બેઝિક એમ બંને સ્વભાવ ધરાવતા હોય છે. આ ઓક્સાઈડને ઊભયગુણી ઓક્સાઈડ કહે છે. તેઓ એસિડ અને બેઈઝ બંને સાથે પ્રક્રિયા કરી શકે છે. કેટલાક ઓક્સાઈડ એસિડિક કે બેઝિક પૈકીનો એક પણ સ્વભાવ ધરાવતા નથી. આ ઓક્સાઈડને તટસ્થ ઓક્સાઈડ કહે છે. દા.ત., CO, NO અને N<sub>2</sub>O. Al<sub>2</sub>O<sub>3</sub> નીચે દર્શાવ્યા પ્રમાણે એસિડ અને બેઈઝ બંને સાથે પ્રક્રિયા કરે છે, તેથી તે ઊભયગુણી ઓક્સાઈડ છે.



**(2) ઓઝોન :** ઓઝોન ઓક્સિજનનું અપરરૂપ (allotrope) છે. દરિયાની સપાટીથી 20 કિલોમીટર ઊંચાઈએ સૂર્યપ્રકાશની હાજરીમાં વાતાવરણના ઓક્સિજનમાંથી ઓઝોન વાયુ બને છે. આ ઓઝોન વાયુનું સ્તર પારજાંબલી (ultraviolet) કિરણોની હાનિકારક અસરથી પૃથ્વીનું રક્ષણ કરે છે.

**(i) બનાવટ :** પ્રયોગશાળામાં સિમેન્સ (Siemens) અને બ્રોડી (Brodie)ના ઓઝોનાઈઝર સાધનનો ઉપયોગ કરી ઓઝોન વાયુ બનાવી શકાય છે. સિમેન્સના ઓઝોનાઈઝરમાં ઠંડા, શુષ્ક ઓક્સિજનને શાંત વિદ્યુત વીજભારની હાજરીમાં પસાર કરતાં ઓઝોન મળે છે.




ઔદ્યોગિક ઉત્પાદન માટે સિમેન્સ અને હેલ્સ્કેનું ઓઝોનાઈઝર વપરાય છે. જેમાં એલ્યુમિનિયમના સળિયાઓ વચ્ચે 8000થી 10,000 વોલ્ટ વિદ્યુતદબાણ વપરાય છે. વિદ્યુતવિભાજન પદ્ધતિમાં એસિડિક પાણીમાં પ્લેટિનમ ધ્રુવોનો ઉપયોગ કરી એનોડ પર મળતા વાયુમાં 95 % ઓઝોન અને 5 % ઓક્સિજન વાયુ હોય છે.

### (ii) ગુણધર્મો :


#### (A) ભૌતિક ગુણધર્મો :

- ઓઝોન વાયુ સ્વરૂપમાં આછો ભૂરો રંગ, પ્રવાહી સ્વરૂપમાં ઘેરો ભૂરો રંગ અને ઘન સ્વરૂપમાં ઘેરો જાંબલી રંગ ધરાવે છે.
- ઓઝોન લાક્ષણિક વાસ ધરાવે છે.
- ઓઝોનનું ઓછું પ્રમાણ નુકસાનકારક નથી. પરંતુ તેનું પ્રમાણ 100 ppm કરતાં વધી જાય તો શ્વાસ લેવામાં તકલીફ ઊભી થાય છે, તેને પરિણામે માથાનો દુખાવો અને ગૂંચળામણનો અનુભવ થાય છે.
- ઓઝોનના સસ્પંદનસૂત્રો નીચે દર્શાવ્યા પ્રમાણે છે :





#### (B) રાસાયણિક ગુણધર્મો :


- ઓઝોનના વિઘટનથી નવજાત ઓક્સિજન (O) છૂટો પડે છે. તેથી તે પ્રબળ ઓક્સિડેશનકર્તા છે.






તેથી ઓઝોન વાયુ લેડ સલ્ફાઇડનું લેડ સલ્ફેટમાં અને આયોડાઇડ આયનનું આયોડિનમાં ઓક્સિડેશન કરે છે.



- સુપરસોનિક જેટ વિમાનના એક્ઝોસ્ટ (exhaust) દ્વારા બહાર નીકળતા વાયુઓમાંના નાઇટ્રિક ઓક્સાઇડ સાથે ઓઝોન-પ્રક્રિયા કરીને નાઇટ્રોજન ડાયોક્સાઇડ વાયુ બનાવે છે.



- આ જ પ્રમાણે ભેજયુક્ત સલ્ફર, ફોસ્ફરસ અને આર્સેનિક સાથે ઓક્સિડેશન કરી ઓક્સિએસિડ સંયોજનો બનાવે છે.



#### (iii) ઉપયોગો :


- પીવાના પાણીને જીવાણુમુક્ત કરવા ઓઝોન વાયુનો ઉપયોગ થાય છે.
- તે વિવિધ તેલ, લોટ (flour) અને સ્ટાર્ચની વિરંજન (bleaching) ક્રિયામાં વિરંજક (bleaching agent) તરીકે ઉપયોગી છે.
- તે પોટેશિયમ પરમંગેનેટના ઉત્પાદનમાં ઓક્સિડેશનકર્તા તરીકે ઉપયોગી છે.

## 5.7 સલ્ફર (Sulphur)

### 5.7.1 સલ્ફરનાં અપરરૂપો (Allotropes of Sulphur) :

સલ્ફરનાં વિવિધ અપરરૂપોમાં રૂહોમ્બિક સલ્ફર ( $\alpha$ -સલ્ફર) અને મોનોક્લિનિક સલ્ફર ( $\beta$ -સલ્ફર) સૌથી અગત્યના છે. ઓરડાના તાપમાને સલ્ફરનું સ્થાયી સ્વરૂપ રૂહોમ્બિક સલ્ફર છે, જ્યારે તેને 369 K તાપમાને ગરમ કરવામાં આવે છે ત્યારે તે મોનોક્લિનિક સલ્ફરમાં રૂપાંતર પામે છે.

**રૂહોમ્બિક સલ્ફર ( $\alpha$ -સલ્ફર) :** રૂહોમ્બિક સલ્ફર પીળા રંગનું હોય છે. તેનું ગલનબિંદુ 385.8 K છે. સલ્ફરના  $CS_2$ માં બનાવેલા દ્રાવણનું બાષ્પીભવન કરતાં રૂહોમ્બિક સલ્ફર મળે છે. તે પાણીમાં અદ્રાવ્ય પણ બેન્ઝિન, આલ્કોહોલ જેવા કાર્બનિક દ્રાવકોમાં દ્રાવ્ય છે.




આકૃતિ 5.2 સલ્ફરની અણુરચના

**મોનોક્લિનિક સલ્ફર ( $\beta$ -સલ્ફર) :** મોનોક્લિનિક સલ્ફર  $CS_2$ માં દ્રાવ્ય છે. તેનું ગલનબિંદુ 393 K છે. રૂહોમ્બિક સલ્ફરને એક ડિશમાં પીગાળીને ઠંડું પાડતાં મોનોક્લિનિક સલ્ફર મળે છે. મોનોક્લિનિક સલ્ફર 369 K કરતા ઊંચા તાપમાને સ્થાયી છે અને તેનાથી નીચા તાપમાને રૂહોમ્બિક સલ્ફરમાં ફેરવાય છે. તેનાથી ઊલટું, રૂહોમ્બિક સલ્ફર 369 K કરતા નીચા તાપમાને સ્થાયી છે અને તેનાથી ઊંચા તાપમાને મોનોક્લિનિકમાં ફેરવાય છે. 369 K તાપમાને બંને અપરરૂપો સ્થાયી છે. આ તાપમાનને **સંક્રાંતિ તાપમાન (transition temperature)** પણ કહે છે. આ બંને અપરરૂપો  $S_8$  અણુ ધરાવે છે. આ બંને સ્વરૂપોમાં  $S_8$  અણુઓ ક્રોન (crown form – તાજ, મુગટ) સ્વરૂપે રહેલા હોય છે, જે આકૃતિ 5.2 (a) માં દર્શાવેલ છે. છેલ્લા બે દાયકામાં થયેલા સંશોધનના પરિણામરૂપે 6થી 20 પરમાણુ ધરાવતા સલ્ફરના અણુઓ બનાવી શકાય છે.  $S_6$  અણુની ચક્રીય રચના ખુરશી સ્વરૂપ (Chair form)ની રચના ધરાવે છે, જે આકૃતિ 5.2 (b)માં દર્શાવેલ છે.


### 5.7.2 સલ્ફરનાં સંયોજનો (Compounds of Sulphur)

#### (1) સલ્ફર ડાયોક્સાઇડ :


(i) **બનાવટ :** સલ્ફરનું જ્યારે હવા અથવા ઓક્સિજન વાયુ સાથે (6થી 8 % જેટલા સલ્ફર ટ્રાયોક્સાઇડ સાથે) દહન કરવામાં આવે છે ત્યારે સલ્ફર ડાયોક્સાઇડ મળે છે.



પ્રયોગશાળામાં સોડિયમ સલ્ફાઇટની હાઇડ્રોક્લોરિક એસિડ સાથેની પ્રક્રિયાથી સલ્ફર ડાયોક્સાઇડ મેળવી શકાય છે.



ઉદ્યોગોમાં સલ્ફાઇડ ખનિજના ભૂંજન દરમિયાન સલ્ફર ડાયોક્સાઇડ ઉપનીપજ તરીકે મળે છે.




આ રીતે મેળવેલા સલ્ફર ડાયોક્સાઈડ વાયુને સૂકો (dry) કરી દબાણ હેઠળ પ્રવાહી સ્થિતિમાં લાવીને સ્ટીલના સિલિન્ડરમાં સંગ્રહ કરવામાં આવે છે.

### (ii) ગુણધર્મો :

#### (A) ભૌતિક ગુણધર્મો :


- સલ્ફર ડાયોક્સાઈડ વાયુ રંગવિહીન તીવ્ર વાસવાળો અને દાહક અસર ઉપજાવતો વાયુ છે.
- તે પાણીમાં ખૂબ જ પ્રમાણમાં દ્રાવ્ય છે.
- ઓરડાના તાપમાને અને 2 બાર દબાણે તેનું પ્રવાહીકરણ થાય છે. તેનું ઉત્કલનબિંદુ 263 K છે.
- સલ્ફર ડાયોક્સાઈડ અણુ કોણીય છે. તેનાં સરપંદન સૂત્રો નીચે પ્રમાણે છે :





SO<sub>2</sub> અણુના સરપંદન સૂત્રો

#### (B) રાસાયણિક ગુણધર્મો :



- સલ્ફર ડાયોક્સાઈડને પાણીમાં પસાર કરતાં સલ્ફ્યુરસ એસિડનું દ્રાવણ મળે છે.




- તે NaOH સાથે પ્રક્રિયા કરી પ્રથમ તબક્કામાં સોડિયમ સલ્ફાઈટ બનાવે છે, જે વધુ પ્રમાણમાં સલ્ફર ડાયોક્સાઈડ સાથે પ્રક્રિયા કરી સોડિયમ હાઈડ્રોજન સલ્ફાઈટ બનાવે છે.



- ચારકોલ ઉદ્દીપકની હાજરીમાં સલ્ફર ડાયોક્સાઈડ, ક્લોરિન વાયુ સાથે પ્રક્રિયા કરી સલ્ફ્યુરાઈલ ક્લોરાઈડ (SO<sub>2</sub>Cl<sub>2</sub>) બનાવે છે. વેનેરિયમ પેન્ટોક્સાઈડ ઉદ્દીપકની હાજરીમાં ઓક્સિડેશન થતાં સલ્ફર ટ્રાયોક્સાઈડ બને છે.



એસિડિક KMnO<sub>4</sub>ના દ્રાવણને રંગવિહીન કરે છે. આમ તે રિડક્શનકર્તા તરીકે વર્તે છે.




#### (iii) ઉપયોગો :

- તે પેટ્રોલિયમ અને ખાંડના શુદ્ધીકરણમાં ઉપયોગી છે.
- ઊન અને રેશમને બ્લિચ કરવામાં પણ વપરાય છે.
- કેટલાક કાર્બનિક અને અકાર્બનિક પદાર્થોને દ્રાવ્ય કરવા માટે પ્રવાહી સલ્ફર ડાયોક્સાઈડ દ્રાવક તરીકે વપરાય છે.
- સલ્ફ્યુરિક એસિડ, સોડિયમ હાઈડ્રોજન સલ્ફાઈટ અને કેલ્શિયમ હાઈડ્રોજન સલ્ફાઈટના ઔદ્યોગિક ઉત્પાદનમાં સલ્ફર ડાયોક્સાઈડ ઉપયોગી છે.

## (2) સલ્ફ્યુરિક એસિડ (H<sub>2</sub>SO<sub>4</sub>) :


(i) ઔદ્યોગિક ઉત્પાદન : સલ્ફ્યુરિક એસિડના ઉત્પાદનની સંપર્કવિધિમાં મુખ્યત્વે ત્રણ તબક્કાનો સમાવેશ થાય છે :

- (1) સલ્ફર અથવા સલ્ફાઇડ ખનિજનું હવામાં દહન કરી સલ્ફર ડાયોક્સાઇડ વાયુ મેળવવો.
- (2) વેનેડિયમ પેન્ટોક્સાઇડ ઉદ્દીપકની હાજરીમાં સલ્ફર ડાયોક્સાઇડ વાયુનું સલ્ફર ટ્રાયોક્સાઇડ વાયુમાં ઓક્સિજનની મદદથી રૂપાંતર કરવું.
- (3) આ રીતે પ્રાપ્ત થયેલા સલ્ફર ટ્રાયોક્સાઇડ વાયુને સલ્ફ્યુરિક એસિડમાં શોષી ધુમાયમાન સલ્ફ્યુરિક એસિડ અથવા ઓલિયમ (H<sub>2</sub>S<sub>2</sub>O<sub>7</sub>) મેળવી શકાય છે.




આકૃતિ 5.3 સંપર્કવિધિ દ્વારા સલ્ફ્યુરિક એસિડનું ઔદ્યોગિક ઉત્પાદન

સૌપ્રથમ સલ્ફર ડાયોક્સાઇડ વાયુમાંથી આર્સેનિક સંયોજનો અને બીજી અશુદ્ધિઓ દૂર કરી તેનું શુદ્ધીકરણ કરવામાં આવે છે. સંપર્કવિધિથી H<sub>2</sub>SO<sub>4</sub>નાં ઉત્પાદનનો અગત્યનો તબક્કો સલ્ફર ડાયોક્સાઇડ વાયુનું વેનેડિયમ પેન્ટોક્સાઇડ ઉદ્દીપકની હાજરીમાં ઉદ્દીપકીય ઓક્સિડેશન કરી સલ્ફર ટ્રાયોક્સાઇડ વાયુ બનાવવાનો છે.



આ પ્રક્રિયા ઉષ્માક્ષેપક છે. પુરોગામી પ્રણાલીનું કદ ઘટે છે. તેથી લ-શેટેલિયરના સિદ્ધાંત પ્રમાણે વધુ નીપજ મેળવવા માટે નીચું તાપમાન અને ઊંચું દબાણ જરૂરી છે. પરંતુ ખૂબ જ નીચું તાપમાન રાખવાથી ઓક્સિડેશન-પ્રક્રિયાનો વેગ ઘટી જાય છે. વ્યવહારમાં આ પ્રક્રિયા 2 બાર દબાણે અને 720 K તાપમાને કરવામાં આવે છે. આ રીતે પ્રાપ્ત થયેલા સલ્ફર ટ્રાયોક્સાઇડ વાયુને સાંદ્ર સલ્ફ્યુરિક એસિડમાં શોષી લેવામાં આવે છે. પરિણામે ધુમાયમાન સલ્ફ્યુરિક એસિડ અથવા ઓલિયમ (H<sub>2</sub>S<sub>2</sub>O<sub>7</sub>) મળે છે. આ ઓલિયમનું પાણી વડે મંદન કરી જરૂરી સાંદ્રતાવાળો સલ્ફ્યુરિક એસિડ મેળવી શકાય છે.



સંપર્કવિધિથી 96 થી 98 % શુદ્ધતાવાળો H<sub>2</sub>SO<sub>4</sub> મેળવી શકાય છે.


(ii) ગુણધર્મો :

(A) ભૌતિક ગુણધર્મો :


- સલ્ફ્યુરિક એસિડ રંગવિહીન ઘટ્ટ તૈલી પ્રવાહી છે.
- તેની વિશિષ્ટ ઘનતા 298 K તાપમાને 1.84 છે.
- તેનું ઠારબિંદુ 283 K અને ઉત્કલનબિંદુ 611 K છે.
- તે પાણીમાં દ્રાવ્ય થાય છે ત્યારે ઉષ્માનું ઉત્સર્જન કરે છે. તેથી સલ્ફ્યુરિક એસિડના દ્રાવણની બનાવટ વખતે ખૂબ જ કાળજી રાખવી જરૂરી છે. આ માટે સાંદ્ર સલ્ફ્યુરિક એસિડને પાણીમાં ધીમે ધીમે સતત હલાવતા રહીને ઉમેરવામાં આવે છે અથવા પાત્રની આજુબાજુ બરફ રાખવામાં આવે છે.

(B) રાસાયણિક ગુણધર્મો :

- જલીય દ્રાવણમાં સલ્ફ્યુરિક એસિડનું આયનીકરણ બે તબક્કામાં થાય છે.




- $K_{a1}$ નું ખૂબ જ ઊંચું મૂલ્ય સૂચવે છે કે તેનું વધુ પ્રમાણમાં આયનીકરણ થઈ  $\text{H}^+$  અને  $\text{HSO}_4^-$  આયનો મળે છે.  $K_{a2}$ નું ઊંચું મૂલ્ય, એસિડની વધુ પ્રબળતા સૂચવે છે.
- સલ્ફ્યુરિક એસિડ આલ્કલી સાથે સામાન્ય સલ્ફેટ (દા.ત.,  $\text{Na}_2\text{SO}_4$ ,  $\text{CuSO}_4$ ) અને એસિડ સલ્ફેટ અથવા બાય સલ્ફેટ અથવા સોડિયમ હાઈડ્રોજન સલ્ફેટ ( $\text{NaHSO}_4$ ) એમ બે પ્રકારના ક્ષારો બનાવે છે.
- નીચી બાષ્પશીલતાને કારણે તે અન્ય એસિડની બનાવટમાં વપરાય છે.





(જ્યાં M = ધાતુઆયન અને X =  $\text{F}^-$ ,  $\text{Cl}^-$ ,  $\text{NO}_3^-$ )

- સાંદ્ર સલ્ફ્યુરિક એસિડ પ્રબળ ભેજશોષક પદાર્થ છે. ભેજવાળા વાયુઓને સાંદ્ર  $\text{H}_2\text{SO}_4$ માંથી પસાર કરતાં તે સૂકા (dry) બને છે. (આ વાયુઓ  $\text{H}_2\text{SO}_4$  સાથે પ્રક્રિયા કરતા ન હોવા જોઈએ.) તે કાર્બનિક સંયોજનોમાંથી પાણી દૂર કરે છે. દા.ત.,



આ ચેરિંગ પ્રક્રિયાથી ખાંડ કાળી પડી જાય છે.

ગરમ સાંદ્ર સલ્ફ્યુરિક એસિડ ઓક્સિડેશનકર્તા તરીકે વર્તે છે. ધાતુ અને અધાતુઓનું સાંદ્ર  $\text{H}_2\text{SO}_4$  વડે ઓક્સિડેશન થાય છે અને સલ્ફ્યુરિક એસિડનું રિડક્શન થઈ  $\text{SO}_2$ માં રૂપાંતર થાય છે.






(ii) ઉપયોગો :

- સલ્ફ્યુરિક એસિડ મહત્વનું ઔદ્યોગિક રસાયણ છે.
- મોટા ભાગના રાસાયણિક પદાર્થો જેવા કે ખાતર, રંગ, સાંશ્લેષિત રેસા, સાબુ અને ડિટરજન્ટની બનાવટમાં તથા પેટ્રોલિયમ શુદ્ધીકરણ અને ધાતુકર્મવિધિ(Metallurgy)માં સલ્ફ્યુરિક એસિડ વિશેષ ઉપયોગી હોવાથી તેને રસાયણોનો રાજા કહેવામાં આવે છે.
- તે પ્રયોગશાળામાં પ્રક્રિયક તરીકે પણ વપરાય છે.

(3) સલ્ફરના ઓક્સોએસિડ : સલ્ફરના વિવિધ પ્રકારનાં ઓક્સોએસિડ  $H_2SO_3$ ,  $H_2S_2O_3$ ,  $H_2S_2O_4$ ,  $H_2S_2O_5$ ,  $H_2S_xO_6$  (x = 2થી 5),  $H_2SO_4$ ,  $H_2S_2O_7$ ,  $H_2SO_5$ ,  $H_2S_2O_8$  જેવાં સંયોજનો બનાવે છે. અહીં આપણે આ પૈકીનાં કેટલાંક ઓક્સોએસિડના માત્ર બંધારણ જ જોઈશું, જે નીચે દર્શાવ્યા છે :



5.8 સમૂહ-17નાં તત્ત્વો (Elements of Group-17)

ફ્લોરિન, ક્લોરિન, બ્રોમિન, આયોડિન અને એસ્ટેટીન સમૂહ-17નાં તત્ત્વો છે. આ તત્ત્વોને સંયુક્ત રીતે હેલોજન તત્ત્વો તરીકે ઓળખવામાં આવે છે. તેઓ સક્રિય અધાતુ તત્ત્વો છે. આ સમૂહનાં તત્ત્વોના ગુણધર્મોમાં એકંદરે વધુ સામ્યતા જોવા મળે છે. એસ્ટેટીન રેડિયોસક્રિય તત્ત્વ છે. આ સમૂહનાં તત્ત્વોના અગત્યના પરમાણ્વિય અને ભૌતિક ગુણધર્મો કોષ્ટક 5.8માં દર્શાવેલ છે.

કોષ્ટક 5.8 સમૂહ-17નાં તત્ત્વોના પરમાણ્વિય અને ભૌતિક ગુણધર્મો

ગુણધર્મો	F	Cl	Br	I	At
પરમાણ્વિય-ક્રમાંક	9	17	35	53	85
પરમાણ્વિય દળ (ગ્રામ મોલ <sup>-1</sup> )	19.00	35.45	79.90	126.90	210
ઇલેક્ટ્રોનીય રચના	[He]2s <sup>2</sup> 2p <sup>5</sup>	[Ne]3s <sup>2</sup> 3p <sup>5</sup>	[Ar]3d <sup>10</sup> 4s <sup>2</sup> 4p <sup>5</sup>	[Kr]4d <sup>10</sup> 5s <sup>2</sup> 5p <sup>5</sup>	[Xe]4f <sup>14</sup> 5d <sup>10</sup> 6s <sup>2</sup> 6p <sup>5</sup>
આયનીકરણ એન્થાલ્પી ( $\Delta_i H_1$ ) (કિલો જૂલ મોલ <sup>-1</sup> )	1680	1256	1142	1008	—
ઇલેક્ટ્રોન-પ્રાપ્તિ એન્થાલ્પી (કિલો જૂલ મોલ <sup>-1</sup> )	-328	-349	-325	-295	—
વિદ્યુતઋણતા	4.0	3.2	3.0	2.7	2.2
સહસંયોજક ત્રિજ્યા (pm)	64	99	114	133	—
આયનીય ત્રિજ્યા (pm)	133	184	196	220	—
	<b>F<sub>2</sub></b>	<b>Cl<sub>2</sub></b>	<b>Br<sub>2</sub></b>	<b>I<sub>2</sub></b>	—
ગલનબિંદુ (K)	54.4	172.0	265.8	386.6	—
ઉત્કલનબિંદુ (K)	84.9	239.0	332.5	458.2	—
ઘનતા (ગ્રામ સેમી <sup>-3</sup> ) (298 K)	1.5	1.66	3.19	4.94	—

### 5.8.1 ઇલેક્ટ્રોનીય રચના, પ્રાપ્તિસ્થાન, ઓક્સિડેશન અવસ્થા (Electronic Configuration, Occurrence, Oxidation State) :

**ઇલેક્ટ્રોનીય રચના :** સમૂહ-17નાં તત્ત્વોની સંયોજકતા કક્ષાની ઇલેક્ટ્રોનીય રચના  $ns^2np^5$  છે. આ તત્ત્વોને તેઓની નજીકનાં નિષ્ક્રિય વાયુતત્ત્વો જેવી ઇલેક્ટ્રોનીય રચના પ્રાપ્ત કરવા માટે એક ઇલેક્ટ્રોન ખૂટે છે.

**પ્રાપ્તિસ્થાન :** સમૂહ-17નાં તત્ત્વોની મુખ્ય ખનીજો કોષ્ટક 5.9માં દર્શાવેલ છે.

#### કોષ્ટક 5.9 સમૂહ-17નાં તત્ત્વોની મુખ્ય ખનીજો

તત્ત્વો	મુખ્ય ખનીજોનું બંધારણ અને નામ
ફ્લોરિન	$CaF_2$ – ફ્લોસ્પાર, $Na_3AlF_6$ – કાયોલાઈટ, $Ca_9(PO_4)_6CaF_2$ – ફ્લોર એપેટાઈટ
ક્લોરિન	$NaCl$ – સોડિયમ ક્લોરાઈડ, $KCl$ – પોટેશિયમ ક્લોરાઈડ (દ્રાવ્ય ક્ષારરૂપે)
બ્રોમિન	$NaBr$ – સોડિયમ બ્રોમાઈડ, $KBr$ – પોટેશિયમ બ્રોમાઈડ, $MgBr_2$ – મેગ્નેશિયમ બ્રોમાઈડ (દ્રાવ્ય ક્ષારરૂપે)
આયોડિન	$NaIO_3$ – સોડિયમ આયોડેટ

**ઓક્સિડેશન અવસ્થા :** આ સમૂહનાં તત્ત્વોમાં ફ્લોરિન સૌથી વધુ વિદ્યુતઋણમય તત્ત્વ છે. પરિણામે તેનાં બધાં સંયોજનોમાં તેની ઓક્સિડેશન અવસ્થા  $(-1)$  છે. જોકે સમૂહમાં ઉપરથી નીચે તરફ જતા ધન ઓક્સિડેશન અવસ્થા પ્રાપ્ત કરવાની વૃત્તિ વધે છે. દા.ત., ક્લોરિનના ઓક્સોએસિડ સંયોજનો. કેટલીક વાર ક્લોરિન બ્રોમિન અને આયોડિન તત્ત્વોનાં સંયોજનોમાં તેમની ઓક્સિડેશન અવસ્થા  $-1, +1, +3, +5, +7$  જોવા મળે છે.

### 5.8.2 ભૌતિક અને રાસાયણિક ગુણધર્મોમાં આવર્તિતા (Periodicity in Physical and Chemical Properties) :

**(i) ભૌતિક ગુણધર્મોમાં આવર્તિતા :** કોષ્ટક 5.9ના આધારે કહી શકાય કે, સમૂહ-17નાં તત્ત્વોમાં પરમાણ્વિય-ક્રમાંકના વધારા સાથે પરમાણ્વિય કદ વધવાનું, આયનીકરણ એન્થાલ્પી ઘટવાનું તથા વિદ્યુતઋણતા ઘટવાનું સામાન્ય વલણ જોવા મળે છે.

**(ii) પરમાણ્વિય અને આયનીય ત્રિજ્યા :** હેલોજન સમૂહનાં તત્ત્વોની પરમાણ્વિય ત્રિજ્યા તેના અનુવર્તી આવર્તમાં રહેલાં અન્ય તત્ત્વોની સરખામણીમાં સૌથી ઓછી હોય છે. કારણ કે હેલોજન તત્ત્વો મહત્તમ અસરકારક કેન્દ્રિય વીજભાર ધરાવે છે. દા.ત., બીજા આવર્તમાં સમૂહ-17નું ફ્લોરિન તત્ત્વ અન્ય તત્ત્વો કરતા સૌથી ઓછી પરમાણ્વિય ત્રિજ્યા ધરાવે છે. સમૂહમાં ઉપરથી નીચે તરફ એટલે કે ફ્લોરિન તત્ત્વથી આયોડિન તત્ત્વ તરફ જતાં મુખ્ય ક્વોન્ટમ આંક વધવાને કારણે પરમાણ્વિય અને આયનીય ત્રિજ્યામાં વધારો થતો જાય છે.

**(iii) આયનીકરણ એન્થાલ્પી :** સમૂહમાં ઉપરથી નીચે તરફ જતાં પરમાણ્વિય કદ વધવાને કારણે આયનીકરણ એન્થાલ્પીનું મૂલ્ય ઘટે છે.

**(iv) ઇલેક્ટ્રોનપ્રાપ્તિ એન્થાલ્પી :** આવર્તમાંનાં તત્ત્વો પૈકી હેલોજન તત્ત્વની ઇલેક્ટ્રોનપ્રાપ્તિ એન્થાલ્પીનું મૂલ્ય વધુ ઋણ હોય છે. આનું કારણ હેલોજન તત્ત્વોમાં ઉમદાં વાયુતત્ત્વોની સ્થાયી ઇલેક્ટ્રોનીય-રચના કરતાં એક જ ઇલેક્ટ્રોન ઓછો હોય છે. સમૂહ-17માં ઉપરથી નીચે તરફ જતાં તત્ત્વોની ઇલેક્ટ્રોન-પ્રાપ્તિ એન્થાલ્પીનું મૂલ્ય ઓછું ઋણ થતું જાય છે. પરંતુ કોષ્ટક 5.8 દર્શાવે છે કે F તત્ત્વ કરતા Cl તત્ત્વની ઇલેક્ટ્રોન-પ્રાપ્તિ એન્થાલ્પીનું મૂલ્ય વધુ ઋણ છે. આમ થવાનું કારણ નવો ઉમેરાતો ઇલેક્ટ્રોન F તત્ત્વની 2p કક્ષકમાં અને Cl તત્ત્વની 3p કક્ષકમાં સ્થાન લેશે. આપણે (ધોરણ 11 સિમેસ્ટર I)ના એકમ 3માં શીખી ગયા તે પ્રમાણે 3p કક્ષક કરતા 2p કક્ષકમાં ઇલેક્ટ્રોન-ઇલેક્ટ્રોન વચ્ચેનું અપાકર્ષણ વધુ હોવાથી ઇલેક્ટ્રોન 3p કક્ષકમાં વધુ સરળતાથી દાખલ થઈ શકે છે.

(iv) વિદ્યુતઋણતા : હેલોજન તત્ત્વોની વિદ્યુતઋણતા વધુ હોય છે. સમૂહ-17માં ઉપરથી નીચે તરફ જતા વિદ્યુતઋણતા ઘટે છે. આવર્તકોષ્ટકમાંનાં બધાં તત્ત્વો પૈકી ફ્લોરિન તત્ત્વની વિદ્યુતઋણતા સૌથી વધુ છે.


(2) રાસાયણિક ગુણધર્મોમાં આવર્તિતા :

(i) હાઈડ્રોજન તત્ત્વ સાથે પ્રક્રિયા : બધાં જ હેલોજન તત્ત્વો હાઈડ્રોજન તત્ત્વ સાથે પ્રક્રિયા કરી હાઈડ્રોજન હેલાઈડ સંયોજનો બનાવે છે. પણ હાઈડ્રોજન તત્ત્વ સાથે પ્રક્રિયાની વૃત્તિ ફ્લોરિનથી આયોડિન તત્ત્વ તરફ જતા ઘટે છે. આ સંયોજનો પાણીમાં દ્રાવ્ય થઈ હાઈડ્રોહેલિક એસિડ બનાવે છે. આ એસિડ સંયોજનોની એસિડિક પ્રબળતાનો ક્રમ  $HF < HCl < HBr < HI$  છે. આ હેલાઈડ સંયોજનોની સ્થાયીતા સમૂહમાં ઉપરથી નીચે તરફ જતા H-X બંધની વિયોજન એન્થાલ્પીનું મૂલ્ય ઘટવાની સાથે ઘટે છે. આ સંયોજનોની સ્થાયીતાનો ક્રમ  $HF > HCl > HBr > HI$  છે.

(ii) ઓક્સિજન તત્ત્વ સાથે પ્રક્રિયા : હેલોજન તત્ત્વો, ઓક્સિજન તત્ત્વ સાથે પ્રક્રિયા કરી ઘણા ઓક્સાઈડ બનાવે છે, જે પૈકીના મોટા ભાગના અસ્થાયી હોય છે. દા.ત., ફ્લોરિન તત્ત્વ બે ઓક્સાઈડ  $OF_2$  અને  $O_2F_2$  બનાવે છે. તે પૈકીનો  $OF_2$  સંયોજન 298 K તાપમાને ઉષ્મીય રીતે સ્થાયી છે. ક્લોરિન, બ્રોમિન અને આયોડિન તત્ત્વો ઓક્સાઈડ બનાવે છે. તેમાં હેલોજન તત્ત્વોની ઓક્સિડેશન અવસ્થા +1થી +7 હોય છે. આ ઓક્સાઈડની સ્થાયીતાનો ક્રમ  $I > Cl > Br$  છે.

(iii) હેલોજન તત્ત્વો સાથે પ્રક્રિયા : હેલોજન તત્ત્વ, તે જ સમૂહના અન્ય તત્ત્વ સાથે જોડાઈને જે સંયોજન બનાવે છે તેને આંતરહેલોજન સંયોજનો કહે છે. દા.ત.,  $XX'$ ,  $XX'_3$ ,  $XX'_5$  અને  $XX'_7$  સંયોજનો; જ્યાં X = મોટા કદનાં હેલોજન તત્ત્વો, X' = નાનાં કદનાં હેલોજન તત્ત્વો.

(iv) ધાતુ તત્ત્વો સાથે પ્રક્રિયા : હેલોજન તત્ત્વો, ધાતુ તત્ત્વો સાથે પ્રક્રિયા કરી અનુવર્તી ધાતુહેલાઈડ સંયોજનો બનાવે છે. દા.ત., બ્રોમિન તત્ત્વ, સોડિયમ તત્ત્વ સાથે પ્રક્રિયા કરી સોડિયમ બ્રોમાઈડ બનાવે છે.



ધાતુ હેલાઈડમાં આયનીય લાક્ષણિકતાનો ક્રમ  $MF > MCl > MBr > MI$  છે.

### 5.8.3 ફ્લોરિન તત્ત્વનું સમૂહનાં અન્ય તત્ત્વોથી અલગ પડવું (અનિયમિત વર્તણૂક) (Distinction of Fluorine Element from other Elements of Group (Anomalous Behaviour)) :

(i) ફ્લોરિન તત્ત્વના નાના કદ, વધુ વિદ્યુતઋણતા, F-F બંધની વિયોજન એન્થાલ્પીનું ઓછું મૂલ્ય, સંયોજકતા કક્ષામાં d-કક્ષકો અપ્રાપ્ય હોવાથી તે હેલોજન સમૂહનાં અન્ય તત્ત્વોથી અનિયમિત વર્તણૂક દર્શાવે છે. ફ્લોરિન તત્ત્વની આયનીકરણ એન્થાલ્પી અને વિદ્યુતઋણતા સમૂહનાં અન્ય તત્ત્વોના આ ગુણધર્મો પ્રત્યેના વલણ(trends)ની અપેક્ષાએ વધુ છે. જ્યારે પરમાણ્વિય અને આયનીય ત્રિજ્યા, ગલનબિંદુ અને ઉત્કલનબિંદુ તથા ઈલેક્ટ્રોનપ્રાપ્તિ એન્થાલ્પીના મૂલ્ય સમૂહનાં અન્ય તત્ત્વોની સરખામણીમાં અપેક્ષા કરતાં ઓછાં છે.

(ii) ફ્લોરિન માત્ર એક જ સ્થાયી ઓક્સોએસિડ બનાવે છે. જ્યારે અન્ય હેલોજન તત્ત્વો ઘણાં ઓક્સોએસિડ બનાવે છે.

(iii) પ્રબળ હાઈડ્રોજનબંધની હાજરીને કારણે હાઈડ્રોજન ફ્લોરાઈડ પ્રવાહી સ્થિતિમાં હોય છે જ્યારે અન્ય હાઈડ્રોજન હેલાઈડ વાયુ સ્થિતિમાં હોય છે.

## 5.9 ક્લોરિન (Chlorine)


### 5.9.1 ડાયક્લોરિન વાયુની બનાવટ, ગુણધર્મો અને ઉપયોગો (Preparation, Properties and Uses of Dichlorine Gas) :

(1) બનાવટ : ડાયક્લોરિન વાયુ નીચેના પૈકી કોઈ પણ પ્રક્રિયાથી બનાવી શકાય છે :


(i) મેંગેનીઝ ડાયોક્સાઈડની સાંદ્ર HCl સાથે પ્રક્રિયા થઈ ડાયક્લોરિન વાયુ બને છે.



(ii) પોટેશિયમ પરમેંગેનેટની હાઇડ્રોક્લોરિક એસિડ સાથેની પ્રક્રિયાથી ક્લોરિન વાયુ મળે છે.



(iii) ડેકન વિધિ (Deacon's Process) : 723 K તાપમાને  $\text{CuCl}_2$  ઉદ્દીપકની હાજરીમાં હાઇડ્રોજન ક્લોરાઇડ વાયુનું હવામાંના ઓક્સિજન વડે ઓક્સિડેશન કરી ક્લોરિન વાયુ મેળવી શકાય છે.



(iv) વિદ્યુતવિભાજનની રીત : બ્રાઇન( $\text{NaCl}$ નું સંતૃપ્ત દ્રાવણ)ના વિદ્યુતવિભાજનથી ક્લોરિન વાયુ મેળવી શકાય છે. ક્લોરિન વાયુ એનોડ પર જમા થાય છે. કેટલાક ઉદ્યોગોમાં ક્લોરિન વાયુ ઉપપેદાશ તરીકે પણ મળી આવે છે.






પ્રક્રિયા (i) અને (ii) દ્વારા પ્રયોગશાળામાં તથા પ્રક્રિયા (iii) અને (iv) દ્વારા ઉદ્યોગોમાં ક્લોરિન વાયુ બનાવી શકાય છે.

## (2) ગુણધર્મો :



### (i) ભૌતિક ગુણધર્મો :

- ક્લોરિન વાયુ ગૂંચળામણ કરે તેવો તીવ્ર વાસવાળો વાયુ છે.
- તે હવા કરતાં 2થી 5 ગણો ભારે છે.
- તે 239 K તાપમાને લીલાશપડતા પીળા રંગના પ્રવાહીમાં રૂપાંતર પામે છે.


(ii) રાસાયણિક ગુણધર્મો : ક્લોરિન વાયુ પ્રબળ ઓક્સિડેશનકર્તા હોઈ ધાતુ તથા અધાતુઓ સાથે પ્રક્રિયા કરી અનુવર્તી ક્લોરાઇડ સંયોજનો બનાવે છે.




- હાઇડ્રોજન પ્રત્યે ખૂબ જ આકર્ષણ હોવાથી તે ડાયહાઇડ્રોજન વાયુ સાથે અથવા હાઇડ્રોજન ધરાવતાં સંયોજનો સાથે જોડાઈ  $\text{HCl}$  બનાવે છે.



- ડાયક્લોરિન વાયુની વધુ પડતા એમોનિયા વાયુ સાથેની પ્રક્રિયાથી એમોનિયમ ક્લોરાઇડ અને ડાયનાઇટ્રોજન વાયુ બને છે. જ્યારે આ પ્રક્રિયામાં ડાયક્લોરિન વાયુનું પ્રમાણ વધુ હોય ત્યારે નાઇટ્રોજન ટ્રાયક્લોરાઇડ (વિસ્ફોટક પદાર્થ) બને છે.



(વધુ પ્રમાણમાં)



(વધુ પ્રમાણમાં)

- તે ઠંડા અને મંદ આલ્કલી સાથે પ્રક્રિયા કરી ક્લોરાઇડ અને હાયપોક્લોરાઇટનું મિશ્રણ આપે છે. જ્યારે ગરમ અને સાંદ્ર આલ્કલી સાથે પ્રક્રિયા કરી ક્લોરાઇડ અને ક્લોરેટ આપે છે.




(ઠંડો અને મંદ)



(ગરમ અને સાંદ્ર)

- તે ભીંજવેલા ચૂના (slaked lime) સાથે પ્રક્રિયા કરી બ્લિચિંગ પાઉડર બનાવે છે.




બ્લિચિંગ પાઉડરના સંઘટકો  $\text{Ca}(\text{OCl})_2 \cdot \text{CaCl}_2 \cdot \text{Ca}(\text{OH})_2 \cdot 2\text{H}_2\text{O}$  છે.

- ડાયક્લોરિન વાયુ સંતૃપ્ત હાઇડ્રોકાર્બન સાથે સૂર્યપ્રકાશની હાજરીમાં પ્રક્રિયા કરી વિસ્થાપિત નીપજો અને અસંતૃપ્ત હાઇડ્રોકાર્બન સાથે પ્રક્રિયા કરી યોગશીલ નીપજો આપે છે.





મિથેન ડાયક્લોરિન વાયુ ક્લોરો મિથેન



ઇથેન ડાયક્લોરિન વાયુ 1,2-ડાયક્લોરો ઇથેન

- ક્લોરિન જળને લાંબો સમય રાખી મૂકવાથી તેમાં HCl અને HOCl બનવાને કારણે તે તેનો પીળો રંગ ગુમાવે છે. આ રીતે મળતો હાયપોક્લોરસ એસિડ (HOCl) નવજાત ઓક્સિજન આપે છે, જે ઓક્સિડેશન અને બ્લિચિંગ ગુણધર્મ માટે જવાબદાર છે.





### (3) ઉપયોગો :

- કાગળ અને શણની બનાવટમાં વપરાતા લાકડાના માવાને બ્લીચ કરવા ડાયક્લોરિન વાયુ વપરાય છે.
- સોનું અને પ્લેટિનમના નિષ્કર્ષણમાં, દવા, રંગકો તથા કાર્બનિક સંયોજનોની બનાવટમાં, પીવાના પાણીને જીવાણુમુક્ત કરવા માટે ડાયક્લોરિન વાયુ ઉપયોગી છે.

- તે ફોસ્જિન ( $\text{COCl}_2$ ), અશ્વુવાયુ ( $\text{CCl}_3\text{NO}_2$ ) અને મસ્ટાર્ડ વાયુ [ $\text{ClCH}_2\text{CH}_2\text{SCH}_2\text{CH}_2\text{Cl}$ ] જેવા ઝેરી વાયુઓની બનાવટમાં વપરાય છે.

### 5.9.2 હાઈડ્રોજન ક્લોરાઈડ વાયુની બનાવટ, ગુણધર્મો અને ઉપયોગો (Preparation of Hydrogen Chloride Gas, Properties and Uses) :

(1) બનાવટ : પ્રયોગશાળામાં સોડિયમ ક્લોરાઈડ અને સાંદ સલ્ફ્યુરિક એસિડ વચ્ચે પ્રક્રિયા થઈ હાઈડ્રોજન ક્લોરાઈડ બનાવી શકાય છે.



આ HCl વાયુને સાંદ સલ્ફ્યુરિક એસિડમાંથી પસાર કરતા તે સૂકો (dry) બને છે.


#### (2) ગુણધર્મો :

##### (i) ભૌતિક ગુણધર્મો :


- તે રંગવિહીન, તીવ્ર વાસવાળો વાયુ છે.
- તે 189 K તાપમાને રંગવિહીન પ્રવાહીમાં અને 159 K તાપમાને સફેદ સ્ફટિકમય ઘન પદાર્થમાં રૂપાંતર પામે છે.
- તે પાણીમાં ખૂબ જ દ્રાવ્ય છે.

##### (ii) રાસાયણિક ગુણધર્મો :



- હાઈડ્રોજન ક્લોરાઈડ વાયુનું જલીય દ્રાવણ હાઈડ્રોક્લોરિક એસિડ કહેવાય છે.
- હાઈડ્રોજન ક્લોરાઈડ વાયુનું પાણીમાં સંપૂર્ણ આયનીકરણ થતું હોવાથી તે પ્રબળ એસિડ તરીકે વર્તે છે.




- હાઈડ્રોક્લોરિક એસિડ, એમોનિયા વાયુ સાથે પ્રક્રિયા કરી  $\text{NH}_4\text{Cl}$ ના સફેદ ધુમાડા આપે છે.



- ઉમદા ધાતુઓ જેવી કે સોનું, પ્લેટિનમ વગેરેને દ્રાવ્ય કરવા માટે ત્રણ ભાગ સાંદ HCl અને એક ભાગ સાંદ  $\text{HNO}_3$ નું મિશ્રણ જેને એકવારિજિયા (અમ્બરાજ) કહે છે.



- તે નિર્બળ એસિડના ક્ષારોનું વિઘટન કરે છે.









(iii) ઉપયોગો :

- હાઈડ્રોજન ક્લોરાઈડ વાયુ; ક્લોરિન, એમોનિયમ ક્લોરાઈડ અને ગ્લુકોઝના ઉત્પાદનમાં ઉપયોગી છે.
- તે પ્રયોગશાળામાં પ્રક્રિયક તરીકે પણ ઉપયોગી છે.

**5.10 આંતરહેલોજન સંયોજનોની બનાવટ, ગુણધર્મો અને ઉપયોગો (Preparation, Properties and Uses of Interhalogen Compounds)**

બે જુદાં જુદાં હેલોજન તત્ત્વો એકબીજા સાથે પ્રક્રિયા કરી જે સંયોજનો બનાવે છે તેને આંતરહેલોજન સંયોજનો કહે છે. દા.ત.,  $XX'$ ,  $XX'_3$ ,  $XX'_5$  અને  $XX'_7$  સંયોજનો; જ્યાં X = મોટા કદના હેલોજન તત્ત્વો, X' = નાના કદનાં હેલોજન તત્ત્વો.

(1) બનાવટ : આંતરહેલોજન સંયોજનો, હેલોજન તત્ત્વોની એકબીજા સાથેની સીધી પ્રક્રિયાથી મેળવી શકાય છે.



(2) ગુણધર્મો : આંતર હેલોજન સંયોજનોના કેટલાક ગુણધર્મો કોષ્ટક 5.10માં દર્શાવેલા છે.


કોષ્ટક 5.10 આંતરહેલોજન સંયોજનોના કેટલાક ગુણધર્મો

પ્રકાર	રાસાયણિક સૂત્ર	ભૌતિક સ્થિતિ અને રંગ	બંધારણ (આકાર)
XX'	ClF	રંગવિહીન વાયુ	—
	BrF	આછો બદામી રંગ	—
	IF	સ્પેક્ટ્રોસ્કોપિક પદ્ધતિથી ઓળખવામાં આવે છે.	—
	BrCl	વાયુ	—
	ICl	ચળકતો લાલ ઘન ( $\alpha$ -સ્વરૂપ)	—
			બદામી લાલ ઘન ( $\beta$ -સ્વરૂપ)
	IBr	કાળો ઘન	—

XX' <sub>3</sub>	ClF <sub>3</sub>	રંગવિહીન વાયુ	કોણીય T – આકાર
	BrF <sub>3</sub>	પીળું લીલું પ્રવાહી	કોણીય T – આકાર
	IF <sub>3</sub>	પીળો પાઉડર	કોણીય T – આકાર
	ICl <sub>3</sub>	નારંગી રંગનો ઘન	કોણીય T – આકાર
XX' <sub>5</sub>	IF <sub>5</sub>	રંગવિહીન વાયુ પરંતુ 77 Kથી નીચા તાપમાને ઘન	સમચોરસ પિરામિડલ
	BrF <sub>5</sub>	રંગવિહીન પ્રવાહી	સમચોરસ પિરામિડલ
	ClF <sub>5</sub>	રંગવિહીન પ્રવાહી	સમચોરસ પિરામિડલ
XX' <sub>7</sub>	IF <sub>7</sub>	રંગવિહીન વાયુ	પેન્ટાગોનલ બાય પિરામિડ


(i) ભૌતિક ગુણધર્મો : મોટા ભાગનાં આંતરહેલોજન સંયોજનો બાષ્પશીલ ઘન અથવા પ્રવાહી સ્વરૂપે હોય છે. કેટલાંક સંયોજનો વાયુ સ્વરૂપે પણ હોય છે. (કોષ્ટક 5.10)

(ii) રાસાયણિક ગુણધર્મો : સામાન્ય રીતે આંતરહેલોજન સંયોજનો, તેના અનુવર્તી હેલોજન તત્ત્વ કરતા વધુ સક્રિય હોય છે (ફ્લોરિન સિવાય), કારણ કે આંતરહેલોજન સંયોજનોમાં X–X' બંધ, X–X બંધની સાપેક્ષમાં નિર્બળ છે. આંતરહેલોજન સંયોજનોના જળવિભાજનથી તેમાંના નાના કદના હેલોજન તત્ત્વમાંથી હેલાઈડ આયન અને મોટા કદના હેલોજન તત્ત્વમાંથી હાઈપોહેલાઈટ (XX' માટે), હેલાઈટ (XX'<sub>3</sub> માટે), હેલેટ (XX'<sub>5</sub> માટે) અને પરહેલેટ (XX'<sub>7</sub> માટે) આયન બને છે.



(3) ઉપયોગો :

- આંતરહેલોજન સંયોજનો બિનજલીય દ્રાવક તરીકે વપરાય છે.
- તેઓ ખૂબ સારા ફ્લોરિનેટિંગ પ્રક્રિયકો છે.
- ClF<sub>3</sub> અને BrF<sub>3</sub>નો ઉપયોગ U<sup>235</sup> મેળવવા માટેના UF<sub>6</sub>ના સંકેન્દ્રણ માટે થાય છે.



### 5.11 હેલોજન તત્ત્વોનાં ઓક્સોએસિડ સંયોજનો (Oxoacid Compounds of Halogen Elements)

ફ્લોરિન તત્ત્વના નાના કદ અને વધુ વિદ્યુતઋણમયતાને કારણે તે ફક્ત એક જ ઓક્સોએસિડ બનાવે છે. HOFને ફ્લોરિક (I) એસિડ અથવા હાયપોફ્લોરસ એસિડ કહે છે. બીજાં હેલોજન તત્ત્વો વધુ સંખ્યામાં ઓક્સોએસિડ સંયોજનો બનાવે છે. મોટા ભાગનાં સંયોજનોને શુદ્ધ સ્વરૂપે અલગ કરી શકાતા નથી. તેઓ જલીય દ્રાવણ તરીકે કે ક્ષારરૂપે સ્થાયી હોય છે. હેલોજનનાં ઓક્સોએસિડ સંયોજનો કોષ્ટક 5.11માં દર્શાવ્યા છે




### કોષ્ટક 5.11 હેલોજનના ઓક્સોએસિડ સંયોજનો


હેલિક (I) એસિડ (હાયપોહેલસ એસિડ)	HOF (હાયપોક્લોરસ એસિડ)	HOCl (હાયપોક્લોરસ એસિડ)	HOBr (હાયપોબ્રોમસ એસિડ)	HOI (હાયપોઆયોડસ એસિડ)
હેલિક (II) એસિડ (હેલસ એસિડ)	–	HOClO (ક્લોરસ એસિડ)	–	–
હેલિક (V) એસિડ (હેલિક એસિડ)	–	HOClO <sub>2</sub> (ક્લોરિક એસિડ)	HOBrO <sub>2</sub> (બ્રોમિક એસિડ)	HOIO <sub>2</sub> (આયોડિક એસિડ)
હેલિક (VII) એસિડ (પરહેલિક એસિડ)	–	HOClO <sub>3</sub> (પરક્લોરિક એસિડ)	HOBrO <sub>3</sub> (પરબ્રોમિક એસિડ)	HOIO <sub>3</sub> (પરઆયોડિક એસિડ)

હેલોજનનાં ઓક્સોએસિડ સંયોજનોની પ્રબળતા, હેલોજનની ઓક્સિડેશન અવસ્થા વધવા સાથે વધે છે. દા.ત., HClO અતિ નિર્બળ એસિડ છે. જેમાં Cl તત્વની ઓક્સિડેશન અવસ્થા (+1) છે. HClO<sub>4</sub> ખૂબ જ પ્રબળ એસિડ છે, જેમાં Cl તત્વની ઓક્સિડેશન અવસ્થા (+7) છે.


અહીં આપણે આ પૈકીના કેટલાક ઓક્સોએસિડના માત્ર બંધારણ જ જોઈશું, જે નીચે દર્શાવેલ છે :




હાયપોક્લોરસ એસિડ



ક્લોરસ એસિડ



ક્લોરિક એસિડ



પરક્લોરિક એસિડ

### 5.12 સમૂહ-18નાં તત્ત્વો (Elements of Group-18)

સમૂહ-18માં છ તત્ત્વો હિલિયમ, નિયોન, આર્ગોન, ક્રિપ્ટોન, ઝેનોન અને રેડોન આવેલાં છે. આ તત્ત્વોને નિષ્ક્રિય વાયુઓ અથવા ઉમદા વાયુઓ તરીકે પણ ઓળખવામાં આવે છે. આ તત્ત્વોને ધાતુઓ કે અધાતુઓ તરીકે ગણવામાં આવતાં નથી. આ બધાં તત્ત્વો ઓરડાના તાપમાને વાયુ સ્વરૂપે અને રાસાયણિક રીતે નિષ્ક્રિય છે. તેથી તેઓ બહુ જ ઓછાં સંયોજનો બનાવે છે. આ સમૂહનાં તત્ત્વોનાં અગત્યના પરમાણ્વિય અને ભૌતિક ગુણધર્મો કોષ્ટક 5.12માં દર્શાવેલ છે.

કોષ્ટક 5.12 સમૂહ 18નાં તત્ત્વોના પરમાણ્વિય અને ભૌતિક ગુણધર્મો

ગુણધર્મો	He	Ne	Ar	Kr	Xe	Rn
પરમાણ્વિય-ક્રમાંક	2	10	18	36	54	86
પરમાણ્વિય દળ (ગ્રામ મોલ <sup>-1</sup> )	4.00	20.18	39.95	83.80	131.30	222.00
ઇલેક્ટ્રોનીય રચના	1s <sup>2</sup>	[He]2s <sup>2</sup> 2p <sup>6</sup>	[Ne]3s <sup>2</sup> 3p <sup>6</sup>	[Ar]3d <sup>10</sup> 4s <sup>2</sup> 4p <sup>6</sup>	[Kr]4d <sup>10</sup> 5s <sup>2</sup> 5p <sup>6</sup>	[Xe]4f <sup>14</sup> 5d <sup>10</sup> 6s <sup>2</sup> 6p <sup>6</sup>
આયનીકરણ એન્ટાલ્પી (Δ <sub>f</sub> H) (કિલો જૂલ મોલ <sup>-1</sup> )	2372	2080	1520	1351	1170	1037
ઇલેક્ટ્રોન-પ્રાપ્તિ એન્ટાલ્પી (કિલો જૂલ મોલ <sup>-1</sup> )	48	116	96	96	77	68
પરમાણ્વિય ત્રિજ્યા (pm)	120	160	190	200	220	–
ગલનબિંદુ (K)	–	24.6	83.8	115.9	161.3	202
ઉત્કલનબિંદુ (K)	4.2	27.1	87.2	119.7	165.0	211
ઘનતા (ગ્રામ સેમી <sup>-3</sup> ) (298 K)	1.8×10 <sup>-4</sup>	9.0×10 <sup>-4</sup>	1.8×10 <sup>-3</sup>	3.7×10 <sup>-3</sup>	5.9×10 <sup>-3</sup>	9.7×10 <sup>-3</sup>

5.12.1 ઇલેક્ટ્રોનીય રચના, પ્રાપ્તિસ્થાન, ઓક્સિડેશન અવસ્થા (Electronic Configuration, Occurrence Oxidation State) :

**ઇલેક્ટ્રોનીય રચના :** હિલિયમ (1s<sup>2</sup>) સિવાયના સમૂહ-18નાં તત્ત્વોની સંયોજકતા કક્ષાની સામાન્ય ઇલેક્ટ્રોનીય રચના ns<sup>2</sup>np<sup>6</sup> છે. હિલિયમ સિવાયના આ સમૂહનાં બધાં તત્ત્વોની બાહ્યતમ કક્ષા ઇલેક્ટ્રોનથી પૂર્ણ ભરાયેલી હોય છે. તેથી આ તત્ત્વો રાસાયણિક રીતે નિષ્ક્રિય હોય છે.

**પ્રાપ્તિસ્થાન :** રેડોન સિવાયના બધા ઉમદા વાયુઓ વાતાવરણમાંથી મળી આવે છે. સૌથી વધુ હિલિયમ કુદરત અને કુદરતી વાયુમાંથી મળી આવે છે. આર્ગોન સૂકી હવામાં (dry air) કદથી 1 % જેટલું પ્રમાણ ધરાવે છે.

**ઓક્સિડેશન અવસ્થા :** Xe તેનાં સંયોજનોમાં +2, +4, +6 કે +8 ઓક્સિડેશન અવસ્થા ધરાવે છે.

5.12.2 ભૌતિક અને રાસાયણિક ગુણધર્મોમાં આવર્તિતા (Periodicity in Physical and Chemical Properties) :

(i) **ભૌતિક ગુણધર્મોમાં આવર્તિતા :** કોષ્ટક 5.12ના આધારે કહી શકાય કે, સમૂહ-18નાં તત્ત્વોમાં પરમાણ્વિય-ક્રમાંકના વધારા સાથે પરમાણ્વિય કદ વધવાનું અને આયનીકરણ એન્ટાલ્પી ઘટવાનું સામાન્ય વલણ જોવા મળે છે.




(ii) **પરમાણ્વિય ત્રિજ્યા :** સમૂહમાં નીચે તરફ જતા પરમાણ્વિય-ક્રમાંક વધવાની સાથે પરમાણ્વિય ત્રિજ્યા પણ વધે છે.

(iii) **આયનીકરણ એન્ટાલ્પી :** સમૂહ-18નાં તત્ત્વોની સ્થાયી ઇલેક્ટ્રોન રચનાને કારણે તેમની આયનીકરણ એન્ટાલ્પીનું મૂલ્ય ઘણું ઊંચું જોવા મળે છે. સમૂહમાં નીચે તરફ જતા પરમાણ્વિય કદ વધવાની સાથે આયનીકરણ એન્ટાલ્પીનું મૂલ્ય ઘટે છે.


(iv) **ઇલેક્ટ્રોન-પ્રાપ્તિ એન્ટાલ્પી :** આ સમૂહનાં તત્ત્વોની સ્થાયી ઇલેક્ટ્રોનરચનાને કારણે તેઓની ઇલેક્ટ્રોન સ્વીકારવાની વૃત્તિ નથી. તેથી આ તત્ત્વોની ઇલેક્ટ્રોન-પ્રાપ્તિ એન્ટાલ્પીનું મૂલ્ય વધુ ઘન જોવા મળે છે.

### 5.13 ઝેનોન-ફ્લોરિન સંયોજનો (Xenon-Fluorine Compounds)


ઝેનોન તત્વ, ફ્લોરિન સાથે ત્રણ સંયોજનો બનાવે છે :  $\text{XeF}_2$ ,  $\text{XeF}_4$  અને  $\text{XeF}_6$ . આ સંયોજનો મેળવવા માટે ઝેનોનની ફ્લોરિન સાથેની પ્રક્રિયા ચોક્કસ પરિસ્થિતિ રાખી કરવામાં આવે છે.




$\text{XeF}_4$  અને  $\text{O}_2\text{F}_2$ ની 143 K તાપમાને રાસાયણિક પ્રક્રિયાથી  $\text{XeF}_6$  મેળવાય છે.




$\text{XeF}_2$ ,  $\text{XeF}_4$  અને  $\text{XeF}_6$  રંગવિહીન સ્ફટિકમય ઘન પદાર્થો છે. તેઓ 298 K તાપમાને સરળતાથી ઊર્ધ્વપાતન પામે છે. તેઓ પ્રબળ ફ્લોરિનેટિંગ એજન્ટ છે. પાણીના અલ્પ જથ્થામાં પણ તેમનું જળવિભાજન થાય છે. દા.ત.,




કેટલાંક અગત્યનાં ઝેનોન-ફ્લોરિન સંયોજનોના બંધારણ નીચે દર્શાવ્યા છે :



$\text{XeF}_2$   
(રેખીય)





$\text{XeF}_4$   
(સમતલીય સમચોરસ)





$\text{XeF}_6$   
(વિકૃત અષ્ટફલકીય)

### 5.14 ઝેનોન-ઑક્સિજન સંયોજનો (Xenon-Oxygen Compounds)


$\text{XeF}_4$  અને  $\text{XeF}_6$ નું પાણી વડે જળવિભાજન થવાથી ઝેનોન ટ્રાયોક્સાઈડ- $\text{XeO}_3$  બને છે.




$\text{XeF}_6$ નું આંશિક જળવિભાજન થવાથી ઝેનોનના ઑક્સિફ્લોરાઈડ સંયોજનો- $\text{XeOF}_4$  અને  $\text{XeO}_2\text{F}_2$  બને છે.



$\text{XeO}_3$  રંગવિહીન સ્ફોટક ઘન પદાર્થ છે. તે ત્રિકોણીય પિરામિડલ બંધારણ ધરાવે છે.  $\text{XeOF}_4$  રંગવિહીન બાષ્પશીલ પ્રવાહી છે. તે સમચોરસ પિરામિડલ બંધારણ ધરાવે છે.  $\text{XeO}_3$  અને  $\text{XeOF}_4$ ના બંધારણ નીચે દર્શાવ્યા છે :



$\text{XeO}_3$  ત્રિકોણીય પિરામિડલ



$\text{XeOF}_4$  સમચોરસ

#### સારાંશ

આવર્ત કોષ્ટકમાં સમૂહ-13થી 18 સુધીનાં તત્ત્વોને p-વિભાગનાં તત્ત્વો તરીકે ઓળખવામાં આવે છે. આ તત્ત્વોનું સામાન્ય ઇલેક્ટ્રોનીય બંધારણ  $ns^2np^{1-6}$  છે. આ એકમમાં આપણે સમૂહ-15, 16, 17 અને 18નાં તત્ત્વોનો અભ્યાસ કર્યો છે.

#### સમૂહ-15, 16, 17, 18નાં તત્ત્વોનો સામાન્ય પરિચય

સામાન્ય નામ/ઓળખ	સમૂહ-15	સમૂહ-16	સમૂહ-17	સમૂહ-18
	નાઈટ્રોજન સમૂહ	ચાલ્કોજન અથવા ઑક્સિજન સમૂહ	હેલોજન સમૂહ	ઉમદા વાયુસમૂહ
સંયોજકતા કક્ષાની ઇલેક્ટ્રોનીય રચના	$ns^2np^3$	$ns^2np^4$	$ns^2np^5$	$ns^2np^6$
ઑક્સિડેશન અવસ્થા	N -3થી +5	O -2, -1, +1, +2	F -1	Ne -
	P, As -3, +3, +5	S, Se, Te -2, +2, +4, +6	Cl, Br, I -1, +1, +3, +5, +7	Xe +2, +4, +6, +8
	Sb, Bi +3, +5	Po +2, +4	- -	- -

સમૂહ 15, 16, 17, 18નાં તત્ત્વોની ગુણધર્મોમાં આવર્તિતા

પરમાણ્વિય ત્રિજ્યા, ધાત્વિક લક્ષણ				18	
	2p	15 N	16 O	17 F	He Ne
	3p	P	S	Cl	Ar
	4p	As	Se	Br	Kr
	5p	Sb	Te	I	Xe
	6p	Bi	Po	At	Rn
	પરમાણ્વિય ત્રિજ્યા, ધાત્વિક લક્ષણ				

સમૂહ-15નું પ્રથમ તત્ત્વ નાઈટ્રોજન, સમૂહનાં અન્ય તત્ત્વોથી ઘણી બધી રીતે અલગ પડે છે, જેનું કારણ તેનું નાનું કદ; નાઈટ્રોજન પરમાણુઓ વચ્ચે  $p\pi-p\pi$  ત્રિબંધ રચવાની ક્ષમતા તથા d-કક્ષકોની અપ્રાપ્તિ છે. આ સમૂહનાં તત્ત્વોમાં ઉપરથી નીચે તરફ જતા ગુણધર્મોમાં ફેરફાર જોવા મળે છે. ડાયનાઈટ્રોજન ( $N_2$ ) વાયુ પ્રયોગશાળામાં તેમજ ઔદ્યોગિક ધોરણે બનાવી શકાય છે. નાઈટ્રોજન તત્ત્વના ઓક્સાઈડ  $N_2O$ ,  $NO$ ,  $N_2O_3$ ,  $N_2O_4$  અને  $N_2O_5$  છે, જે સસ્પેન્ડન સૂત્રો ધરાવે છે. એમોનિયા અને નાઈટ્રિક એસિડ, નાઈટ્રોજનનાં સંયોજનો છે. ફોસ્ફરસ તત્ત્વ  $P_4$  તરીકે અસ્તિત્વ ધરાવે છે. તે ઘણાં અપરરૂપો ધરાવે છે. તે હાઈડ્રાઈડ, હેલાઈડ અને ઓક્સોએસિડ સંયોજનો બનાવે છે.

સમૂહ-16નું પોલોનિયમ તત્ત્વ રેડિયોસક્રિય છે. ઓક્સિજન તત્ત્વ ધાતુઓ સાથે ધાતુ ઓક્સાઈડ બનાવે છે. ઓક્સિજન તત્ત્વનું અપરરૂપ ઓઝોન પ્રબળ ઓક્સિડેશનકર્તા છે. સલ્ફર તત્ત્વ વિવિધ અપરરૂપો ધરાવે છે, જે પૈકી  $\alpha$  અને  $\beta$  અપરરૂપો વધુ અગત્યના છે. સલ્ફર તત્ત્વ ઓક્સિજન સાથે સંયોજાઈ  $SO_2$  અને  $SO_3$  જેવા ઓક્સાઈડ સંયોજનો બનાવે છે. સલ્ફરના વિવિધ ઓક્સોએસિડ પૈકી સલ્ફ્યુરિક એસિડ સૌથી અગત્યનો છે. તેને 'રસાયણોનો રાજા' કહે છે.

એસ્ટેટીન તત્ત્વ રેડિયોસક્રિય છે. આ તત્ત્વોને સ્થાયી ઇલેક્ટ્રોનીયરચના પ્રાપ્ત કરવા એક ઇલેક્ટ્રોનની જરૂર હોઈ તેઓ ખૂબ જ સક્રિય છે. પરિણામે આ સમૂહનાં તત્ત્વો મુક્તાવસ્થામાં મળી આવતા નથી પરંતુ સંયોજિત અવસ્થામાં ઋણઆયન તરીકે મળી આવે છે. આ સમૂહનાં તત્ત્વો ઓક્સાઈડ, હાઈડ્રોજન હેલાઈડ, આંતરહેલોજન સંયોજનો અને ઓક્સોએસિડ સંયોજનો બનાવે છે.

સમૂહ-18નું રેડોન તત્ત્વ રેડિયોસક્રિય છે. આ સમૂહનાં બધાં જ તત્ત્વોમાં અષ્ટક રચના પૂર્ણ થયેલી હોવાથી તેઓ રાસાયણિક રીતે નિષ્ક્રિય છે. આ સમૂહનું ઝેનોન તત્ત્વ વિશિષ્ટ પ્રક્રિયા પરિસ્થિતિ હેઠળ ફ્લોરિન અને ઓક્સિજન તત્ત્વ સાથે સંયોજાઈ ફ્લોરાઈડ અને ઓક્સાઈડ સંયોજનો બનાવે છે.

### સ્વાધ્યાય

#### 1. આપેલા વિકલ્પોમાંથી યોગ્ય વિકલ્પ પસંદ કરો :

- (1) p-વિભાગનાં તત્ત્વોમાં કુલ કેટલા સમૂહ આવેલા છે ?  
 (A) 3 (B) 4 (C) 5 (D) 6
- (2) ચિલી સોલ્ટપીટરનું આણ્વિય સૂત્ર કયું છે ?  
 (A)  $KNO_3$  (B)  $NaNO_3$  (C)  $Ca(NO_3)_2$  (D)  $Ba(NO_3)_2$
- (3) નીચેના પૈકી કયા આયનની હાજરી જાણવા માટે વીંટી કસોટી ઉપયોગી છે ?  
 (A)  $NO^-$  (B)  $NO_3^-$  (C)  $NO_2$  (D)  $N_2O$

- (4) નીચેના પૈકી કયાં ચાર તત્ત્વોના સમૂહને ચાલ્કોજન કહે છે ?
- (A) નાઇટ્રોજન, ફોસ્ફરસ, આર્સેનિક અને એન્ટિમની  
 (B) ઓક્સિજન, સલ્ફર, સેલેનિયમ અને ટેલુરિયમ  
 (C) ફ્લોરિન, ક્લોરિન, બ્રોમિન અને આયોડિન  
 (D) હિલિયમ, નિયોન, આર્ગોન અને ક્રિપ્ટોન
- (5) નીચેના પૈકી કઈ ઇલેક્ટ્રોનીય રચના સમૂહ-16ના તત્ત્વોની સંયોજકતા કક્ષાની સામાન્ય ઇલેક્ટ્રોનીય રચના છે ?
- (A)  $ns^2np^3$  (B)  $ns^2np^4$  (C)  $ns^2np^6$  (D)  $ns^2np^5$
- (6) નીચેના પૈકી ક્લોરિનનો કયો ઓક્સોએસિડ સૌથી વધુ પ્રબળ છે ?
- (A)  $HClO_3$  (B)  $HClO$  (C)  $HClO_4$  (D)  $HClO_2$
- (7) નીચેના પૈકી સ્થાયીતાના સંદર્ભમાં કયો ક્રમ સાચો છે ?
- (A)  $HF > HBr > HCl > HI$  (B)  $HI < HCl < HBr < HF$   
 (C)  $HF > HCl > HBr > HI$  (D)  $HF > HI > HCl > HBr$
- (8) નીચેના પૈકી કયું સંયોજન આંતરહેલોજન સંયોજન છે ?
- (A)  $XeF_4$  (B)  $IF_7$  (C)  $NaCl$  (D)  $CaF_2$
- (9) ઓલિયમનું આણ્વિય સૂત્ર કયું છે ?
- (A)  $H_2SO_3$  (B)  $H_2SO_5$  (C)  $H_2S_2O_7$  (D)  $H_2S_2O_8$
- (10) નીચેનામાંથી કયા ઓક્સાઇડમાં નાઇટ્રોજન તત્ત્વની ઓક્સિડેશન અવસ્થા (+4) છે ?
- (A)  $N_2O_3$  (B)  $N_2O_4$  (C)  $N_2O_5$  (D)  $N_2O$

## 2. નીચેના પ્રશ્નોના ટૂંકમાં ઉત્તર લખો :

- (1) ફોસ્ફરસનાં અગત્યનાં ત્રણ અપરરૂપો જણાવો.
- (2) નીચેનાં સંયોજનોમાં લીટી દોરેલાં તત્ત્વોની ઓક્સિડેશન અવસ્થા જણાવો :
- (i)  $Cl_2O$  (ii)  $ClO_2$  (iii)  $KBrO_3$  (iv)  $NaClO_4$
- (3)  $NO_2$ નાં સંસ્પંદન સૂત્રો દોરો.
- (4) સલ્ફર તત્ત્વના ચાર ઓક્સોએસિડના આણ્વિય સૂત્ર લખો.
- (5) ફ્લોરિન તત્ત્વના એક ઓક્સોએસિડનું નામ અને આણ્વિય સૂત્ર જણાવો.
- (6) ફોસ્ફરસ ટ્રાયક્લોરાઇડની બનાવટ-પ્રક્રિયા લખો.

- (7) સલ્ફર ડાયોક્સાઇડ વાયુના બે ઉપયોગો જણાવો.
- (8) ફોસ્ફરસના કયા અપરરૂપનો પાણીમાં સંગ્રહ કરવામાં આવે છે ?
- (9) સલ્ફરના બે અપરરૂપો રહોમ્બિક અને મોનોક્લિનિક માટેનું સંક્રાંતિ તાપમાન જણાવો.
- (10) પોલિમેટાફોસ્ફોરિક એસિડનું આણ્વિય સૂત્ર લખો.

### 3. નીચેના પ્રશ્નોના ઉત્તર લખો :

- (1) એક જ આવર્તમાં સમૂહ-15ના તત્વની આયનીકરણ એન્થાલ્પીનું મૂલ્ય, સમૂહ-14ના તત્વની આયનીકરણ એન્થાલ્પીના મૂલ્ય કરતા વધુ હોય છે. શા માટે ?
- (2) એમોનિયા વાયુના બે રાસાયણિક ગુણધર્મો લખો.
- (3) નાઇટ્રેટ આયનની પરખ માટેની વીંટી કસોટી લખો.
- (4) સલ્ફરનાં અપરરૂપોનું આંતરપરિવર્તન સમજાવો.
- (5) આંતરહેલોજન સંયોજનો એટલે શું ? તેના પ્રકાર જણાવી દરેકનું એક-એક ઉદાહરણ આપો.
- (6) ક્લોરિન વાયુની એમોનિયા વાયુ સાથેની પ્રક્રિયા લખો.
- (7) ફોસ્ફરસનાં ઓક્સાઇડ સંયોજનોની પાણી સાથેની બે પ્રક્રિયાઓ લખો.
- (8) ઝેનોન-ફ્લોરિન અને ઝેનોન-ઓક્સિજન સંયોજનોનાં બે-બે ઉદાહરણો લખો.
- (9) સમૂહ-16નાં તત્વોની ઓક્સિડેશન અવસ્થાઓ જણાવો.
- (10) ડાયઓક્સિજન વાયુની બનાવટની બે પ્રક્રિયાઓ લખો.

### 4. નીચેના પ્રશ્નોના વિગતવાર ઉત્તર લખો :

- (1) સમૂહ-15નાં તત્વોની હાઇડ્રોજન તત્વ, ઓક્સિજન તત્વ, હેલોજન તત્વો અને ધાતુ તત્વો સાથેની પ્રક્રિયાઓની ચર્ચા કરો.
- (2) નાઇટ્રોજન તત્વની સમૂહ-15નાં અન્ય તત્વોથી અનિયમિત વર્તણૂક સમજાવો.
- (3) નાઇટ્રિક એસિડની બનાવટ, ગુણધર્મો અને ઉપયોગો ચર્ચો.
- (4) 'નાઇટ્રોજનના ઓક્સાઇડ' વિશે ટૂંક નોંધ લખો.
- (5) ડાયઓક્સિજન વાયુની બનાવટ, ગુણધર્મો અને ઉપયોગો ચર્ચો.
- (6) સંપર્કવિધિ દ્વારા સલ્ફ્યુરિક એસિડનું ઔદ્યોગિક ઉત્પાદન ચર્ચો.
- (7) સલ્ફર તત્વના ચાર ઓક્સિડેસિડનાં નામ, આણ્વિય સૂત્ર અને બંધારણીય સૂત્રો લખો.
- (8) હાઇડ્રોજન ક્લોરાઇડ વાયુના રાસાયણિક ગુણધર્મો ચર્ચો.
- (9) ફોસ્ફરસ ટ્રાયક્લોરાઇડની બનાવટ અને ગુણધર્મો લખો.
- (10) ઓઝોન વાયુની બનાવટ, ગુણધર્મો અને ઉપયોગ ચર્ચો.

